

ఓమ్

17/2-25

శ్రీ మలయాళ సద్గురు పరబ్రహ్మణే నమః

సుఖము - దుఃఖము



181.48.  
CHI

1691  
Red

గ్రంథకర్త

శ్రీ చిన్మయ రామదాసు

ఓమ్

శ్రీ మలయాళ సద్గురు పరబ్రహ్మణే నమః

సు ఖి ము - దుః ఖి ము

17/2-25



Acervo  
10,954

గ్రంథకర్త

శ్రీ చిన్మయ రామదాసు

ACC NO  
10,954

181-48  
CH

వెల : రూ. 1-75

శ్రీ శ్రీ ప్రెస్, మచిలీపట్నం

# విషయ సూచిక

	పుట
రసలు	1
భగవంతుని కోరిన వరములు	2
దుఃఖము లన నెవ్వి ?	10
- మోక్షము	35
మోగము	43
శామనస్సా ? బ్రహ్మమా !	48
• రెవరు ?	51
కలుగుటకు కారణము లెవ్వి ?	53
కలుగుటకు కూడ బాధలు వచ్చుటకు కారణము లెవ్వి ?	54
సుఖములో గల దుఃఖము	55
పుడు వచ్చును ?	58
మనస్సులో తరగతులు	60
మనస్సులో తరగతులు	61
ప్రయత్నముతో పాపములను, కష్టములను	
జేసికొనవచ్చునా ?	62
పరాకాష్ఠకారమేది ? పుణ్యజీవితము	69
జ్ఞానాభ్యాసము	67
మృత్యువులు	75
కోతి, కోడి మోక్ష మొందిన విధము	83
కొడుకు - చెడ్డ కొడుకు ( కీర్తనలు )	89
కూతురు - చెడ్డ కూతురు ( కీర్తన )	91
పద్యగర్జనములు	93



గ్రంథకర్త :

శ్రీ చిన్నయ రామదాసు



శ్రీ మలయాళ సద్గురు పరబ్రహ్మణే నమః  
శ్రీ గణేశాయ నమః శ్రీ కారదామాత్రే నమః

## సు ఖ ము - దుః ఖ ము

### దై వ ప్రార్థ న లు

శ్లో. స త్వహం కామయే రాజ్యం । స స్వర్గం నా పునరభవమ్  
కామయే దుఃఖతప్తానాం । ప్రాణినా మార్తినాశనమ్ ॥

తా. శ్రీహరీ ! నేను రాజ్యము నిమ్మని కోరుటలేదు.  
స్వర్గమునుకోరుటలేదు. జన్మరాహిత్యమును నేను కోరుటలేదు.  
ఇక నేను కోరిన దే మన దుఃఖముతో కాలుచున్న ప్రాణుల  
యొక్క దుఃఖమును నశింప జేయవలసినదనియే కోరుచున్నాను.

(ప్రహేదుడు)

## భక్తులు భగవంతుని కోరిన వరములు

కం॥ నీ పాదకమల సేవయు  
నీ పాదార్చకుల తోడి నెయ్యమును నితాం  
తాపార భూతదయయును  
దాపసమందార నాకు దయసేయగ దే ॥

శ్లో. న ధనం న జనం న సుందరీం కవితాం వా జగదీశ కామయే  
మమ జన్మని జన్మనీర్వరో భవతాద్భక్తిరహైతు కీర్తయి॥

తా. ఓ జగదీశ్వరా! నాకు ధనము వలదు, జనము వలదు,  
సుందరీమణి వలదు. కవిత్యము వలదు. జన్మజన్మాంతరము  
లందును నీయందలి అహేతుకభక్తియే నాకు వలయునది.

(శ్రీకృష్ణ చైతన్య ప్రభువు)

శ్లో. యా ప్రీతి రవివేకానాం విషయే వ్యసపాయినీ  
త్వం అనుస్మరతసా మే హృదయా న్మాపసర్పతు ॥

తా. ఓ శ్రీహరీ! అవివేకలకు ఊణికములగు విషయ  
భోగములందు (వస్తువులందు) యెట్టి ప్రీతియుండునో, అట్టి  
ప్రీతి గాఢముగా నిన్ను ధ్యానించునపుడు నా హృదయము  
నుండి తొలగకుండునుగాక!

శ్లో. అనాయాసేన మరణం వినా దైన్యేన జీవనమ్  
దేహంతే తవ సాయుజ్యం దేహిమే పార్వతీపతే ॥

తా. ఓ ఉమామహేశ్వరా! దారిద్ర్యబాధలేని  
జీవనమును, ఆయాసములేని మరణమును, మరణానంతరము  
నీయొక్క సాయుజ్య ముక్తియును నాకు దయచేయుము.

శ్లో. శివేశాన మహాదేవ

వామదేవ సదాశివ

కల్పాయు ర్దేహిమే పూర్ణం

యావ దాయు రరోగతామ్ ॥

తా. శివా! ఈశా! మహాదేవ! వామదేవా! సదాశివా!  
స్వాంతము వరకు జీవించే పూర్ణాయువును, జీవించి యున్నంత  
కు రోగము గలుగకుండునట్లును నాకు వరము నిమ్ము.  
(మార్కండేయుడు)

శ్లో. దేవమే సర్వదా బుద్ధిః  
ధర్మేతిష్ఠ మశాశ్వతే  
మారోచయ త్వధర్మే మే  
బుద్ధి స్సర్వత్ర సర్వదా ॥

తా. ఓ భగవంతుడా! నా బుద్ధి ఎల్లవేళలందును  
శ్వతమైన ధర్మమునందే యుండునుగాక! నా బుద్ధి అన్ని  
లముల యందును అన్ని కాలముల యందును హింస, అసత్యాది  
ధర్మముల వైపునకు పోకుండునుగాక! (విభీషణుడు)

శ్లో. జయేయం లోభ మోహశాచ  
క్రోధం చా హం సదా విభో  
దానే తపసి సత్యేచ  
మనోమే సతతం భవేత్ ॥

తా. ఓ శ్రీకృష్ణభగవంతుడా! లోభమును, మోహ  
మును, క్రోధమును నేను నిగ్రహించు శక్తిగలవాడ నగుదును  
గాక! నా మనస్సు ఎల్లప్పుడు తపస్సు, దానము, సత్యము  
ందు అసక్తిగలదై స్థిరమైనది అగునుగాక!

(ధర్మరాజు)



శ్లో. శంఖ చక్ర గదా పాణే ద్వారకానిల యాచ్యత  
గోవింద పుండరీకాక్ష రక్షమాం శరణాగతమ్ ॥

తా. శంఖము, చక్రము, గదయును ధరింపబడిన  
చేతులుగలవాడా! ద్వారకావాసా! అచ్యుతా! గోవిందా!  
పుండరీకాక్షా! శరణుబొందిన భక్తుడ నగు నన్ను రక్షించుము.

శ్లో. హరే మురారే మధుకైటభారే  
గోపాల గోవింద ముకుంద శౌరే  
యజ్ఞేశ నారాయణ కృష్ణ విష్ణో  
నిరాశ్రయం మాం జగదీశ రక్ష ॥

తా. శ్రీహరీ! మురారీ! మధుకైటభారీ! గోపాలా!  
గోవిందా! ముకుందా! శౌరీ! యజ్ఞేశా! నారాయణా! కృష్ణా!  
విష్ణూ! జగదీశా! ఆశ్రయము (దిక్కు) లేనివాడనగు నన్ను  
రక్షించుము.

శ్లో. భక్తబంధో దయాసింధో త్వత్పదాబ్జే నమామ్యహం  
సూక్తాసూక్త మిదం సర్వ మపరాధం క్షమస్వమే ॥

తా. భక్తబంధూ! దయాసింధూ! నీ పాదపద్మములకు  
నమస్కారము, తెలిసిగాని, తెలియకగాని చేసిన నాయొక్క  
యపరాధముల నన్నిటిని క్షమించుము.

శ్లో. శ్రీనివాస కృపాపూర్ణ భక్తపోషణ దీక్షిత  
సంసారారణ్య పతితం దయయా నేక్షసే కుతః ॥

తా. శ్రీనివాసా! కృపాపూర్ణా! భక్తులను పోషించు  
టకు దీక్షవహించినవాడా! సంసారమనెడి అరణ్యములో  
ఁక్కు తెలియకయున్న నన్ను దయతో చూడవేమి?

శ్లో. ప్రసేవదేవేశ జగన్నివాసః

స్మృతిర్యథాస్యా త్తవపాదపద్మే

సక్తిస్సదాగచ్ఛ తుదారకోశ

పుత్రాత్మ చిహ్నేషు గుణేషు మే ప్రభో ॥

తా. ఓ దేవేశా! జగన్నివాసా! ప్రభో! గుణముల  
యందును, భార్య, పుత్ర, మిత్ర, ధనాది వస్తురూప  
నామములయందును ఆసక్తి పోవునట్లు చేయుము. నీ పాద  
పద్మములయందు భక్తి గలుగునట్లు చేసి నన్ను అనుగ్ర  
హించుము.

శ్లో. సాంబ శంభో మహాదేవ కృపాసాగర శంకర  
మ చ్ఛిత్తభ్రమరో నిత్యం తవాస్తు పదపంకజే ॥

తా. సాంబా! శంభో! మహాదేవా! కృపాసాగరా!  
శంకరా! ఎల్లప్పుడును నా చిత్తమనెడి తుమ్మెద నీ పాద  
పద్మములయందు వ్రాలియుండునుగాక!

శ్లో. సర్వదా శర్వ సర్వేశ సర్వోత్తమ మహేశ్వర  
తవ నామామృతం దివ్యం జిహ్వోగ్రే మమ తిష్ఠతు ॥

తా. శర్వా! సర్వేశా! సర్వోత్తమా! మహేశ్వరా!  
ఎల్లప్పుడును నీయొక్క దివ్యనామము నాయొక్క జిహ్వోగ్ర  
మందు స్మరింప ( ధ్యానింప ) బడుచు నుండునుగాక!

శ్లో. కర చరణ కృతంవా కర్మ వాక్కాయజంవా  
శ్రవణ నయనజంవా మానసంవాపరాధం  
విహిత మవిహితంవా సర్వ మేతత్ క్షమస్య  
శివ శివ కరుణాభై శ్రీమహాదేవ శంభో ॥

తా. చేతులతోను, పాదములతోను చేయబడినవియు, వాక్కుచే, శరీరముచే సంభవించినవియు, వినుటచే, చూచుటచే గలిగినవియు, మనస్సుచే గావింపబడినవియు, తెలిసిగాని తెలియకగాని గావింపబడిన అపరాధముల నన్నిటిని శివ శివా! కరుణాసాగరా! శ్రీ మహాదేవ శంభో! క్షమింపుము.

శ్లో. లోకేశ చైతన్య మయాదిదేవ  
శ్రీకాంత విష్ణో భవ దాజ్ఞయైవ  
ప్రాతస్సముత్థాయ తవ ప్రియార్థం  
సంసారయాత్రా మనువర్తయిష్యే ||

తా. ఓ లోకేశా! చైతన్యస్వరూపా! ఆదిదేవా! లక్ష్మీనాయకా! విష్ణూ! నీయొక్క యాజ్ఞవలన ఉదయమున లేచి నీకు ప్రియము (సంతోషము) కలుగుట కొఱకు సంసారకృత్యముల జేయుచున్నాను.

శ్లో. దేహీతి వచనం కష్టం నాస్తీతి వచనం తథా  
దేహి నాస్తీతి మద్వాక్యం మాభూ జన్మని జన్మని ||

తా. కృష్ణా! ఇతరుల నడుగుట కష్టము. ఇతరులు అడిగినపుడు లేదు యనుట కూడ కష్టమే. కనుక ప్రతిజన్మము నందును దేహి (ఇమ్ము), నాస్తి (లేదు) యను రెండు మాటలున్న నా వాక్కు పలుకకుండునట్లు వరమిమ్ము అని కర్ణుడు కోరెను.

శ్లో. జానామి ధర్మం నచమే ప్రవృత్తిః  
జానామ్యధర్మం నచమే నివృత్తిః  
త్వయా హృషీకేశ హృదిస్థితేన  
యథా నియుక్తోస్మి తథా కరోమి ||

తా. కృష్ణా! ధర్మమన నెట్టిదో అది నాకు తెలిసి  
యున్నప్పటికిన్ని దానిని నేను ఆచరణలో పెట్టజాలక పోవు  
చున్నాను. ఇట్లే అధర్మమెట్టిదో అదియు నాకు తెలిసి  
యున్నప్పటికిన్ని దానిని నేను త్యజించలేక పోవుచున్నాను.  
నా హృదయములో నీవుండి నన్నెట్లు నియమింతువో అట్లు  
సడచెదను అని దుర్యోధనుడు వేడుకొనెను.

శ్లో. విపరీతేషు కాలేషు  
పరిక్షితేషు బంధుషు  
త్రాహిమాం కృపయా కృష్ణ  
శరణాగతవత్సల ॥

తా. శరణాగతవత్సలుడవగు ఓ కృష్ణా! కాలపరిస్థితులు  
విపరీతముగా మారిపోయినపుడును, బంధువులు వినాశ మొంది  
నపుడును దయతో నన్ను కాపాడుము.

(భీష్ముడు)

శ్లో. నిందంతు బాంధవా స్సర్వే త్యజంతు స్త్రీ సుతాదయః  
జనాహసంతు మాం దృష్ట్వా రాజానో దండయంతువా  
సేవే సేవే పునస్సేవే త్వమేవ పరదేవతే  
త్వత్కర్మనైవ ముంచామి మనోవాక్కాయ కర్మభిః ॥

తా. ఓ సర్వేశ్వరా! బంధువులందరును నన్ను  
నిందించినను సరే, పుత్రులు మిత్రులు మొదలైన వారంద  
రును నన్ను వదలివేసినను సరే, జనులు నన్ను చూచి ఎగతాళి  
చేసినను సరే, రాజు నన్ను దండించినను సరే, ఓ భగవంతుడా!  
నీసేవే చేసెద, నీ సేవే చేసెద. ముమ్మాటికిని, నీసేవే చేసెదను.  
మనోవాక్కాయములతో నీసేవను వదలి యుండను.

శ్లో. నా స్థా ధర్మేన వసు నిచయే నైవ కామోపభోగే  
యద్యదభవ్యం భవతు భగవన్ పూర్వకర్మానురూపమ్  
ఏ తత్ ప్రార్థ్యం మమ బహుమతం జన్మజన్మాంతరేపి  
త్వత్పాదాంభోరుహ యుగగతా నిశ్చలా భక్తిరస్తు॥

తా. ఓ భగవంతుడా! నేను పుణ్యము నిమ్మని కోరుట లేదు. ధనముపైని ఆసక్తిలేనివాడను. కామ భోగముల యందును ప్రీతిలేదు. పూర్వకర్మానుసారముగా ఏ సమయమున (ఏ యే కాలమున) ఏది సంభవింపనున్నదో అది యంతయు వచ్చుగాక! అయినను, ప్రతిజన్మమందును నీ పాదారవిందములయందు స్థిరమైన భక్తియుండునట్లు అనుగ్రహించుము. ఇదియే నా కిష్టమైన కోరిక.

శ్లో. త్వ దుత్తపేనహే దుఃఖమయాత్మాఽన్విష్ట ఆదరాత్  
తస్మాత్త్వ దుపదిష్టోఽయం మార్గోమమ నమోఽస్తుతే  
త్వత్ప్రసాదే నలదేయం శీతలాపదపీ మయా  
దుఃఖనామ్నే దుఃఖ తత్త్వ సుఖదాత్మ న్నమోఽస్తుతే॥

తా. ఓ దుఃఖమా, నీచే బాధపడుచుండుటచేతనే భక్తితో పరమాత్మను వెదకితిని. పరమాత్మను భజించమని తెలిసికొనుమనియు నీవే నాకు ఉపదేశించితిని. కావున నీకు నమస్కారము. నీ కృపచేతనే శాంతమగు ఆత్మపదము నాకు లభించినది.

దుఃఖమను పేరుగల సుఖప్రదుడవగు ఓ దుఃఖాత్మమా, నీకు మాటికి మాటికి నమస్కారము చేయుచున్నాను.

**నృష్టిస్థితి లయము లేందు జరుగుచున్నవి?**

శ్రుతి || ఆనందా ద్వేష ఖల్విమాని భూతాని జాయంతే  
ఆనందేన భూతాని జీవంతి |

ఆనందం ప్రయం త్యభి సంవిశంతి ఆనందో  
బ్రహ్మేతి వ్యజానాత్ ||

తా. ఈ చరాచర ప్రాణిసముదాయమంతయు ఆనంద స్వరూపమగు పరబ్రహ్మమునుండియే పుట్టినది. పుట్టిన పాణులన్నియు ఆనందమయమగు దైవము నలననే జీవించుచున్నవి. మఱల ఈ జీవకోటులన్నియు ఆనందములోనే లయించుచున్నవి. కనుక అట్టి యానందమే బ్రహ్మమని (స్వస్వరూపమని) తెలిసికొనవలెను.

భక్తులు ఈ జగమంతయు ప్రేమలోనే పుట్టి, ప్రేమలోనే బతుకుచు, చివరకు ప్రేమలోనే లయించునని చెప్పుదురు.

కర్మసిద్ధాంతములు ఈ జగత్తు కర్మనుండి పుట్టి, కర్మయందే విచ్చిందుచు, చివరకు కర్మలోనే లయమొందునని పలుకుదురు.

**బ్రహ్మమేది? జగమేది?**

శ్రీ. అస్తిభాతి ప్రియం రూపం నామచే త్యంశపంచకం |

అద్యత్రయం బ్రహ్మరూపం జగద్రూపం తతోద్వయమ్ ||

తా. సత్యము, జ్ఞానము, ఆనందము, బ్రహ్మ స్వరూపము, నామము, రూపము జగత్తుయొక్క రూపమనబడును. ఇవే పరబ్రహ్మముయొక్క పంచవిధ అంశములు.

**జగ మెట్లు పుట్టినది?**

శ్రుతి || ఆత్మనః ఆకాశ స్సంభూతః ఆకాశా ద్వాయుః  
వాయో రగ్ని రగ్నే రాపః అధ్యః పృథివీ ||

తా. ఆత్మనుండి ఆకాశము పుట్టినది. ఆకాశమునుండి వాయువు కలిగెను. వాయువునుండి అగ్ని జన్మించెను. అగ్నినుండి జలము సంభవించెను. జలమునుండి భూమి ఉద్భవించెను.

శ్రుతి || అజ్ఞానా దవివేకః అవివేకా దభిమానః ।

అభిమానా ద్రాగాదయః రాగాదేః కర్మాణి  
కర్మణః శరీరపరిగ్రహః ॥

తా. అజ్ఞానమునుండి అవివేకము గలిగెను. అవివేకము వలన అభిమానము కలిగెను. అభిమానమునుండి రాగము, ద్వేషము, లోభము, మోహము మొదలగు గుణములు కలిగెను. రాగాది గుణములచే పుణ్యపాప మిశ్రకర్మ లేర్పడినవి. కర్మ దోషములవలన శరీరము (జన్మ) వచ్చినది.

జీవులకు గల కోరిక యేది :

“సుఖం మే భూయాత్ దుఃఖం మే మాస్మభూయాత్.”

తా. నాకెల్లప్పుడును సుఖమే కలుగవలెను. నాకెన్నడును దుఃఖమురాకుండును గాక యను కోరికయుండును.

సుఖ దుఃఖము లన నెవ్వి?

“సుఖం బ్రహ్మ జగ ద్దుఃఖ మితి వేదాంతడిండిమః”

తా. సుఖము బ్రహ్మమగును. దుఃఖము జగద్భావవయగును యని వేదాంతభేరి మ్రోగుచున్నది. ( శంకరులు )

శ్లో. సర్వం పరవశం దుఃఖం సర్వమాత్మవశం సుఖం ।

ఏత ద్విద్యా తస్మాసేన లక్షణం సుఖదుఃఖయోః ।

**తా. నామరూప ప్రపంచమునకు ( శబ్దస్పర్శాది విషయములకు ) లోబడుటయే దుఃఖము. తాను ( మనస్సు ) కీనికిన్ని లోబడక స్వాత్మదృష్టితో నుండుటయే సుఖము. వియే సుఖదుఃఖములయొక్క లక్షణములని తెలిసికొనవలెను. 'అనుకూల వేదనీయం సుఖం ప్రతికూల వేదనీయం దుఃఖం.'**

**తా. మనసాదీంద్రియములకు యిష్టమైన విషయములు లభించుటయే సుఖము. ఇష్టముకాని విషయములు ప్రాప్తించుటయే దుఃఖము. ఎట్లనగా,**

**చెవులద్వారా జీవునకు ( మనస్సునకు ) ఇష్టమైన శబ్దములు వినబడినపుడు సుఖమును, యిష్టముకాని శబ్దములు వినబడినపుడు దుఃఖమును కలుగునుగదా ! ఇట్లే ఇష్టమైన వాటిని తాకుటచే సుఖము, యిష్టములేని స్పర్శలచే దుఃఖము గలుగును. ఇష్టమైన రూపములను చూచినపుడు సుఖమును, యిష్టముకాని రూపములను చూచినపుడు దుఃఖమును కలుగును. ఇష్టముగల రుచులను అనుభవించినపుడు సుఖమును, యిష్టము కాని పదార్థములను తినినపుడు దుఃఖమును కలుగును. ఇష్టమైన వాసనలను చూచినపుడు సుఖమును, యిష్టముకాని వాసనలను చూచినపుడు దుఃఖమును కలుగునుగదా !**

**మనము దుఃఖపడుచున్నవారిని చూచినపుడు వీరికి యేదో సుఖము ( ఇష్టమైనది ) పోయినదనియు, అయిష్టమైనది ప్రాప్తించినదనియు నిశ్చయించుకొనవలెను. ఇట్లే మనము సంతోషముతో ( నవ్వుతో ) నున్నవారిని చూచినపుడు వీరి కేదో దుఃఖము ( అయిష్టమైనది ) పోయినదనియును, అయిష్టమైనది ప్రాప్తించినదనియును నిశ్చయించుకొనవలెను.**



శ్లో. జన్మదుఃఖం జరాదుఃఖం జాయాదుఃఖం పునః పునః ।  
సంసారసాగరం దుఃఖంతస్మా జ్జాగ్రత జాగ్రత ॥

శ్లో. వాసుదేవ! జరాకష్టం కష్టం నిర్ధనజీవనం ।  
పుత్రశోకం మహాత్మ్యం కష్టాత్కష్టతరంక్షుధా ॥

శ్లో. ఋణం యాజ్ఞాచ వృద్ధత్వం జారచోర దరిద్రతా ।  
రోగశ్చ భుక్తకేష శ్చ పృష్టకష్టాః ప్రకీర్తితాః ॥

జన్మ దుఃఖము, ముసలితనము దుఃఖము. పుత్ర మిత్రాదులతో కూడిన సంసార సముద్రము నీడుట దుఃఖము. దరిద్రజీవనము దుఃఖము, బిడ్డలు పుట్టకున్నను, పుట్టినవారు పారిపోయినను, చనిపోయినను, పిచ్చివారైనను, అంగహీనులైనను దుఃఖము, ఋణములు, వ్యభిచారము, దొంగతనము, యాచనావృత్తి, రోగములు, ఇతరులు వదలిపెట్టిన ఆహారమును భుజించుటయు కష్టములగును, అన్నిటికంటె ఆకలిబాధ మిక్కిలి కష్టమైనది.

### తీర్తివిధ దుఃఖములు

1. ఆధ్యాత్మిక దుఃఖము : అనగా జ్వరము, తలనొప్పి, కడుపునొప్పి మొదలగు రోగములచేత, కామము, క్రోధము, భయము మొదలగు గుణములచేత గలుగు బాధలు అశాంతి కరములగును.

2. ఆధిభౌతిక దుఃఖము : అనగా పులి, పాము, తేలు, దొంగలు మొదలగు ప్రాణులవలన గలుగు బాధలు.

3. ఆధిదైవిక దుఃఖము : అనగా పిడుగు, ఎండ, గాలి, వాన, చలి మొదలగు దైవసంబంధములైన బాధలు.

ప్రియమైన పుత్రమిత్రాదులు, ధనాది వస్తువులు, కీర్తి, రోగ్యము, మనశ్శాంతి మొదలైనవి పోయెనుగా యను.

ఃఖము ; విరోధులు, అపకీర్తి, అనారోగ్యము, కామక్రోధ  
మాదిగుణములు మొదలైనవి బాధించుచుండునుగదా  
ను దుఃఖము ; పుత్రులు, కీర్తి, ఆరోగ్యము, శమదమాది  
గుణములు, ఆత్మశాంతి, పరమాత్మదర్శనము మొదలైనవి  
యగలేదుగదా యను దుఃఖమును మానవులకుండునుగదా !

**సుఖదుఃఖముల స్థితిగతు లెట్లుండును ?**

1. సుఖస్యానంతరం దుఃఖం దుఃఖస్యానంతరం సుఖం ।  
ద్వయమేతద్ధి జంతూనా మలంఘ్యం దివరాత్రివత్ ॥  
తా. రాత్రింబగల్గెలవలె సుఖము కొంతకాలముండి  
యి దుఃఖము వచ్చును. దుఃఖము కొంతకాలముండి  
గానే సుఖము వచ్చును. ఈ సుఖదుఃఖములను అతిక్ర  
ంచుటకు శరీరధారులగు ప్రాణులకు సాధ్యపడదు.

శ్లో. సుఖమధ్యే స్థితం దుఃఖం దుఃఖమధ్యే స్థితం సుఖం ।  
ద్వయమన్యోన్య సంయుక్తం ప్రోచ్యతే జలపంకవత్ ॥

తా. జలము, బురదయును కలిసియున్న విధముగా  
ఖములో దుఃఖము కలదు. దుఃఖములో సుఖము కలదు.  
విధముగా సుఖదుఃఖములు అన్యోన్యముగా కలిసియుండునని  
నుభవజ్ఞులచే చెప్పబడినది. ( అధ్యాత్మరామాయణము )

**సుఖదుఃఖములు కలుగుటకు కారణము లెవ్వి ?**

౨॥ “తేష్లాదపరితాపఫలాః పుణ్యాపుణ్యహేతుత్వాత్.”

తా. పుణ్యముచేసియున్నవారికి సుఖము కలుగును.  
పముచేసినవారికి దుఃఖము కలుగును.

3. సుఖదుఃఖాదికం ద్వంద్వం యావత్కాలం భవేన్నునః ।  
తావచ్చుఖాశుభంకర్మ బాధతే శ్రుతిశాసనాత్ ॥

శ్లో. యావత్సుఖం చ దుఃఖం చ బాధా పుణ్యేన పాపతః !  
సుఖదుఃఖ విహీనస్తు పుణ్యైః పాపైర్న బాధ్యతే ॥

శ్లో. యాదృశం క్రియతే కర్మ తాదృశం భుజ్యతే ఫలమ్ ।  
యాదృశం వాప్యతే బీజం తాదృశం ప్రాప్యతే ఫలమ్ ॥  
తా. ఎంత కాలమువరకు సుఖదుఃఖములు, స్తుతినిందలు,

రాగ ద్వేషములు, కామక్రోధములు, ఆకలిదప్పికలు మొదలైనవి కలుగుచుండునో అంతవరకును మానవులు చేసిన పుణ్యపాపకర్మల ఫలములను అనుభవించియే తీరవలయును. ఇది వేదశాసనము.

ఎపుడు సుఖదుఃఖములు తనకు అంటవో అపుడు పుణ్యపాపకర్మలున్న అంటవు.

మానవు డెట్టి చిత్తనమును పెట్టునో అట్టి ఫలమునే పొందునట్లు, ఎట్టికర్మను చేయునో అట్టి ఫలమునే పొందును.

“అతస్సంసార విషయసంకల్పమేవ దుఃఖమ్.” (శ్రుతి)

తా. సంసార (ప్రపంచ) విషయ సంకల్పములేదుఃఖము.

“ఆశా చ పరమం దుఃఖం, నిరాశా పరమం సుఖమ్.”

తా. ఆశయే పెద్ద దుఃఖము. నిరాశతోనుండుటయే శ్రేష్ఠమైన సుఖమగును.

“చిత్తసత్తాపరం దుఃఖం చిత్తాసత్తాపరం సుఖమ్.”

తా. చిత్తచలనముండుట గొప్పదుఃఖము. చిత్తచలన మనునది లేకుండుటయే ఉత్కృష్టమైన (శ్రేష్ఠమైన) సుఖమగును.

శ్లో. యత్కించిదపి సంకల్ప్య నరో దుఃఖే నిమజ్జతి ।  
న కించిదపి సంకల్ప్య సుఖ మవ్యయ మశ్నుతే ॥

తా. కొంచెము సంకల్పము గలిగియున్నప్పటికిని నవవులు దుఃఖములో మునుగవలసి యుందురు. కొంచెము యడ సంకల్పము కలుగని స్థితి యేర్పడినపుడే శాశ్వతమైన ఆనందమును ( సుఖమును ) పొందుచున్నారు.

ప్రియతో జాయతే శోకః ప్రియతో జాయతే భయమ్ |  
ప్రియతో విప్రము క్తస్య నాస్తి శోకః కుతో భయమ్ ||  
ప్రేమతో జాయతే శోకః ప్రేమతో జాయతే భయమ్ |  
ప్రేమతో విప్రము క్తస్య నాస్తి శోకః కుతో భయమ్ ||  
కామతో జాయతే శోకః కామతో జాయతే భయమ్ |  
కామతో విప్రము క్తస్య నాస్తి శోకః కుతో భయమ్ ||  
తృప్తయా జాయతే శోకః తృప్తయా జాయతే భయమ్ |  
తృప్తయా విప్రము క్తస్య నాస్తి శోకః కుతో భయమ్ ||

తా. ఆసక్తినుండి దుఃఖము, భయమున్ను కలుగును. పీమనుండి దుఃఖము, భయమున్ను కలుగును. కామము కోరిక ) నుండి దుఃఖము, భయమున్ను కలుగును. ఆశనుండి దుఃఖము, భయమున్ను కలుగును.

ప్రియత్వము, ప్రేమ, కామము, ఆశయు లేనిచో దుఃఖమున్ను లేదు. భయమున్ను లేదు. ( ధర్మపదము ).

వివరణ : సుఖమునందు ప్రీతియున్నపుడు దుఃఖము లిగినచో బాధ కలుగును. బాధలు వచ్చునేమో యను సందేహమున్నపుడు భయము కలుగును.

స్తుతింపబడుటయందు ప్రీతియున్నప్పుడు, నిందవచ్చు నప్పుడు బాధ కలుగును. నిందలు ( దూషణలు ) వచ్చు కీమాయను సందేహమున్నపుడు భయము కలుగును. ఇట్లే ధనమునందు ప్రీతియున్నపుడు, ధనముపోయినపుడు దుఃఖము.

కలుగును. ధననష్టము కలుగునేమో యను సందేహమున్నపుడుభయముకలుగును. ఇట్లే దేహభిమానమున్నపుడు, దెబ్బలు తగిలినను, రోగములు వచ్చినను దుఃఖము గలుగును. దుఃఖములు వచ్చునేమో యను సందేహమున్నపుడు భయము గలుగును. ఇట్లే పుత్రమిత్రాదులయందు మమకారమున్నపుడు వారు వియోగమొందినచో దుఃఖము కలుగును. వియోగము కలుగునేమో యను సందేహమున్నపుడు భయము కలుగునుగదా !

తులసీదాసుగా రిట్లు చెప్పిరి : నేను మంచివారికిన్ని, చెడ్డవారికిన్ని నమస్కరించుచుందును. ఇరువురివలన కూడ దుఃఖము కలుగుచున్నది. ఎట్లన, మంచివారు పోయినపుడు దుఃఖము కలుగుచున్నది. చెడ్డవారు వచ్చినపుడు దుఃఖము కలుగుచున్నది. కనుక ఈ దుఃఖములు నశించుటకుగాను యిరువురకును నమస్కరించుచుందును.

శ్లో. ఆస్థామాత్ర మనంతానాం దుఃఖానా మాకరం విదుః।

అనాస్థామాత్ర మభితః సుఖానా మాకరం విదుః॥

తా. అనిత్యములైన దేహ ధనాదులను నిత్యమైన వనుకొనుటలోనే దుఃఖము కలదని తెలియవలెను. ఇట్లే అనిత్యములైన శబ్ద స్పర్శాది విషయములపైగల ఆసక్తి, మోహము నశించుటయే మహాసుఖము అనుభవించుటకు కారణమగునని తెలియవలెను.

సూ॥ “ద్రష్టృ దృశ్యయోః సంయోగో హేయ హేతుః”

తా. ద్రష్ట (చూచునది), దృశ్యము (కనబడునది) ఐక్యమగుటయే దుఃఖము కలుగుటకు కారణమగుచున్నది.

వివరణ : దేవుడు వేరు, మనము వేరు అను భావ  
 బంధంతవరకును మనకు పరిపూర్ణసుఖము సిద్ధించదు.  
 జ్ఞానము ( అవివేకము ) వలన మనము స్వాత్మను మరచి  
 నస్సునందు పుట్టిన కామ, క్రోధ, భయ, సుఖ, దుఃఖములే  
 నాస్వరూపమనుకొనుటవలన జననమరణాది క్లేశములు  
 గాఢించుచున్నవి. సర్వము నాదే, నాస్వరూపమే యనుకొని  
 ను, నాదేమియున్ను లేదు, నాకు నామరూపములులేవు అని  
 శ్చయించుకొనినను మోక్షసుఖము కలుగును.

రాగద్వేషములు సుఖదుఃఖములు

కలుగుటకు హేతువులనుట

సూ. “ సుఖానుశయీ రాగః ॥ ”

సూ. “ దుఃఖానుశయీ ద్వేషః ॥ ”

తా. సుఖము ననుసరించి రాగము ( కోరిక )  
 కలుగును. దుఃఖము ననుసరించి ద్వేషము కలుగును.

శ్లో. ఇంద్రియస్యేంద్రియస్యాథే రాగద్వేషావ్యవస్థితౌ ।  
 తయోర్నవశమాగచ్ఛేత్తైహ్యస్యపరిపంథినౌ ॥

తా. మనకున్న ప్రతి ఇంద్రియ విషయమునందును  
 రాగము, ద్వేషమున్ను కలవు. కనుక శాశ్వతానందము  
 ( అక్షయసుఖము ) నొందతలంచిన ముముక్షువులు రాగ  
 ద్వేషములకు లోబడకూడదు. వివేకజ్ఞానము, మోక్షసుఖా  
 పేక్షయు గలవారికి రాగ ద్వేషములు రెండును శత్రువులు.

వివరణ : మంచిది యని ప్రేమించుట రాగ మనబడును. చెడ్డది యని నిరసనచేయుట ద్వేషమనబడును. మంచిది యనినపుడు సుఖము గలుగును. చెడ్డది యనినపుడు దుఃఖము కలుగును. అభ్యాసులు సుఖదుఃఖములకు చలించక యుండవలెను. ఆరూఢులు సుఖదుఃఖములను వర్జించక, అంటక యుండవలెను.

ఇష్టమైన శబ్దములచే, రూపములచే, స్పర్శలచే, రుచులచే, వాసనలచే రాగము, సంతోషమును కలుగును.

ఇష్టముకాని శబ్దములచే, రూపములచే, స్పర్శలచే, రుచులచే, వాసనలచే ద్వేషము, దుఃఖమున్ను కలుగును. శారీరిక తపస్సును, వాచిక తపస్సును, మానసిక తపస్సును చేయుచు రాగద్వేషములను నశింపజేసుకొని కైవల్యసుఖమును అనుభవమునకు తెచ్చుకొనుటయే జీవితపరమావధి యగును.

శ్లో. బుద్ధవాసన మథోయః సేవ్యతే సుఖయత్యసౌ ।

యత్సుఖాయ తదేవాశు వస్తుదుఃఖాయ నాశతః ॥

తా. మనకు ఇష్టమైన విషయములందు గాఢమైన ప్రీతియున్నంతవరకును సుఖముగా నుండును. ఇష్టవిషయములు దూరము (నాశనము) కాగానే అధికముగా దుఃఖము కలుగును. ఇష్టమైనవి ఎన్నియుండునో అన్ని సుఖము లుండును. ఇట్లే యిష్టముకాని విషయములెన్నియుండునో అన్ని దుఃఖములు నుండును. ఇష్టానిష్టములతో కూడియున్న మాయామనస్సు నశించిన ఆత్మనిష్ఠాపరులకు సుఖదుఃఖము లుండవు.

రోగశోకపరీతాపః బంధనం వ్యసనాని చ ।

ఆత్మాపరాధవృత్తాణాం ఫలాన్యేతాని దేహినామ్ ॥

తా. జీవునకు కలిగిన రోగము, దుఃఖము, పరీతాపము, ససము మొదలైన వన్నియును తానుచేసిన పాపమనెడి ఊముయొక్క ఫలము లగును.

సుఖపెట్టువారెవరు ? దుఃఖపెట్టువారెవరు ?

సుఖస్య దుఃఖస్య న కోఽపిదాతా పరోదదాతీతి కుబుద్ధిరేషా !

అహంకరోమీతి వృథాభిమానః స్వకర్మసూత్ర గ్రథితోహి జాతుః ॥

తా. సుఖమునుగాని, దుఃఖమునుగాని కలిగించు రెవరున్న లేరు. ఇతరులు సుఖదుఃఖములు కలిగించు చున్నారనుకొనుట అవివేక లక్షణము. నేను సుఖపెట్టు చున్నాను, నేను దుఃఖపెట్టుచున్నాను అనుట వ్యర్థమైన హంభావము. వారివారి కర్మసూత్రము ననుసరించి కాణులకు సుఖదుఃఖములు కలుగుచున్నవి.

సుఖపడే హేతువు కలిగినపుడు ఏరూపముగా ఏవిధముగా ) నైనను అనుకూలములు ప్రాప్తించును. దుఃఖపడే హేతువు కలిగినపుడు యేవిధముగా (ఏరూపముగా) నైనను ప్రతికూలములు చేకూరి వీడించుచుండును.

న పరః కురుతే వీడా న పరః కురుతేఽప్రియం ।

ఆత్మైవాత్మసుఖాయస్యాత్ స్వకృతంహ్యుపభుజ్యతే ॥

తా. ఇతరులెవ్వరును కీడుజేయజాలరు. పరులెన్నడును పకారమును చేయజాలరు. తనకు సుఖమును తానే



చేసికొనవలెను. తనకుతానే దుఃఖమును తెచ్చుకొనును.  
ప్రాణులు తాముచేసికొనిన కర్మనే అనుభవించును.

శో. వనేరణేశత్రుజలాగ్నిమధ్యేమహార్ణవేపర్వతమస్తకేవా!  
సుప్తం ప్రమత్తం విషమస్థితం వారక్షంతి పుణ్యాని  
పురాకృతాని ||

తా. పుణ్యముచేసియున్న యెడల మానవులు వన  
మందున్నను, యుద్ధమందున్నను, శత్రువులమధ్య జలము  
యొక్కయు అగ్నియొక్కయు మధ్యమందున్నను, సముద్రము  
నందు పర్వతశిఖరమందున్నను, నిద్రించుచున్నను, మేల్కొని  
యున్నను, గొప్పయాపదయందున్నను తమపుణ్యము తప్పక  
రక్షించును.

“తనకోపమే తనశత్రువు  
తనశాంతమే తనకు రక్షదయ చుట్టంబా  
తన సంతోషమే స్వర్గము  
తన దుఃఖమే నరకమండ్రు తథ్యము సుమతీ ||

“పూర్వజన్మకృతం కర్మ దైవశబ్దేన ఈరితః”

తా. పూర్వము చేయబడిన కర్మయే సుఖదుఃఖముల  
గలిగించునట్టి దేవుడు అను శబ్దముచే చెప్పబడుచున్నది.

మనస్సులోనే సుఖదుఃఖము లున్నవనుట.

శ్లో. మన ఏవ మనుష్యాణాం కారణం బంధమోక్షయోః!  
బంధాయ విషయాసక్తం ముక్త్యై నిర్విషయం స్మృతమ్ ||

తా. మానవులకు బంధము (దుఃఖము) కలుగుటకు  
మోక్షము (సుఖము) కలుగుటకును మనస్సే కారణమగును.

మములపై ఆసక్తిగల మనస్సు బంధములో నుంచును.  
షయముగా నున్న మనస్సు మోక్షసుఖము నొందించును.

బంధురాత్మాత్మన స్తస్య యేనాత్మై వాత్మనాజితః ।

అనాత్మనస్తు శత్రుత్వేవర్తే తాత్మైవ శత్రువత్ ॥

తా. వివేకబలముచే నిగ్రహింపబడిన మనస్సు  
ఘృవలె సుఖపెట్టుచుండును, స్వాధీనమందుండని మనస్సు  
శుభ్రవలె దుఃఖపెట్టుచుండును.

అంతశ్శీతలతాయాంత - లభాయాం శీతలం జగత్ ।

అంత స్పృహోపతప్తానాం దావదాహమయం జగత్ ॥

తా. హృదయము ( మనస్సు ) చల్లగా, ప్రళాంతముగా  
న్నచో జగమున్ను చల్లగానే కనబడును. హృదయము  
ధముతో, దుఃఖముతో మండుచున్నచో జగత్తు కూడ  
వాగ్నిలాగా కనబడును. ( యోగ వాసిష్ఠము )

మనస్సు స్వాధీనమైయన్నయెడల మనమెక్కడుండి  
నేమి ? మనకేమి వాటిల్లిననేమి ? ( శ్రీరమణమహర్షి )

మంచిది చెడుగా కనబడుటకును, చెడు మంచిగా  
కనబడుటకును-ఇట్లే, కష్టమైనది సుఖముగా కనపడుటకును,  
ఖకరమైనది కష్టముగా కనబడుటకును మనస్సే కారణ  
గును. మఱియు నిత్యమైనది అనిత్యమైనదిగా కనబడుట  
కు, అనిత్యమైనది నిత్యమైనదిగ కనబడుటకును మనస్సే  
కారణమగును.

ACC NO - 10954

కథ : ఒక ఊరిలో సకలశాస్త్రములున్ను చదివిన  
పండితుడు కలడు. ఇతని కుమారుడు కాశీలో  
దువుచుండెను. ఒక మహాత్ముడు కాశీకి పోవుచు పండితుని

శృహముయొక్క అరుగుపై కూర్చోనెను. అపుడు పండితుడు మహాత్మునితో సంభాషణ జరుపుచు “ సుఖదుఃఖములకు కారణమేది ? ” యని ప్రశ్నించెను. అపుడు మహాత్ముడు “ మనస్సే సుఖదుఃఖములకు కారణ ” మని చెప్పెను. ఈ విషయమును అనుభవమగు నట్లుగా తెలియజేయవలసినదని పండితుడు కోరెను. అపు డామహాత్ముడు “ రెండు మాసములలో తెలియజేసెద ” నని చెప్పి కాళికి బయలుదేరి వెళ్లెను. ఆ మహాత్ముడు కొంతకాలమునకు కాళికి చేరిన తరువాత కాశీవిశ్వవిద్యాలయములో పండితుని కుమారుని జాడ తెలిసికొని మాట్లాడి వెళ్లిన తరువాత “ మీ కుమారుని చూచితిని, మాట్లాడితిని. చాల మంచివాడు. అభివృద్ధిలోనికి వచ్చినాడు ” అని పండితునికి ఒక ఉత్తరమును వ్రాసెను. ఆ ఉత్తరమును పండితుడు చదివి మిక్కిలి సంతోషముతో పొంగిపోవుచు అనేకులకు కూడ ఆ ఉత్తరము చూపించెను. కొంతకాలమైన తరువాత ఆ మహాత్ముడు పండితునకు “ మీ ప్రియమైన కుమారుడు ఈదినమే చనిపోయినా ” డని ఉత్తరమును వ్రాసెను. ఆ ఉత్తరమును చూచుకొని అంతలేని దుఃఖములో మునిగిపోయి వెంటనే దుఃఖముతోనే కాళికి ప్రయాణమై వెళ్లిచూడగా తన కుమారుడు సురక్షితముగానే యుండెను. సంతోషముతో పండితుడు మహాత్ముని కలిసికొని “ ఓ సన్న్యాసీ! నన్ను అబద్ధపు ఉత్తరమనెడి దుఃఖాన్ని గుండములో పడద్రోసి బాధపెట్టించితివిగదా ” యనెను. “ ఏమి, చిన్న కాగితపుముక్కే నీకు దుఃఖము కలిగించినదా ? మొదట వ్రాసిన ఉత్తరము సంతోషములో ముంచినదిగదా ! ఇప్పుడు నీకు సుఖము దుఃఖమున్ను మనస్సు

“నే కలవను విషయము బోధపడినదిగాదా” యని హాత్ముడు ప్రశ్నలవేయగా పండితుడు “ఇప్పుడు నిజము బోధపడిన” దని చెప్పెను.

## కష్టములచే గల్గు లాభములు, కష్టములచే గల్గు నష్టములు

“విత్తనాశాపవాదశ్చ వియోగస్సహ బాంధవైః ||  
దేశత్యాగో మహావ్యాధిః మద్భక్తే పంచలక్షణమ్ ||  
తా. 1) ధనము నశించుట 2) నిందలు వచ్చుట 3) బంధుమిత్రాదులతో గల సంబంధము తెగిపోవుట 4) తన పదేశమును వదలివేయుట 5) మహావ్యాధి సంభవించుటయు నీవి— ఈ ఐదున్ను కలుగుట నాభక్తులైనవారికి లక్షణములు అని భాగవతమునందు విష్ణుభగవానుడు చెప్పెను.

“విపదస్సంతు నశ్యశ్వత్యాసుసంకీర్త్య తేహరిః”

తా. ఓ కృష్ణా! మా కెల్లప్పుడును కష్టములే కలుగుగాక! ఎందుకనగా కష్టములు కలిగినప్పుడు మాత్రమే నీ గుర్తునకు తెచ్చుకొని స్మరించుచు ఆనందమును అనుభవింపగలుగుచున్నాము అని కుంతిదేవి వేడుకొనెను.

దేహాభిమానమున్నంతవఱకును కష్టసుఖములు వచ్చుచునే యుండును. దేహాభిమానము పోవుచున్నకొలఁది సత్యధర్మములపై దృష్టి నిలచును. ధనము వలన, పుత్రమిత్రాదుల వలన, దేహసంబంధమైన వ్యాధుల వలన కష్టములు వచ్చుచున్న యెడల ధనముపై, పుత్రమిత్రాదులపై, దేహముపై గల అభిమానమున్ను మమకారమున్ను నశించుచుండును.

కష్టములు మనకు అనేక నీతి ధర్మములను తెలియ జేయుచుండును. పూర్వము చేసిన పాపములే బయటకు వచ్చినపుడు కష్టములనబడుచున్నవి. ఇతరమానవాది జీవులను మనోవాక్కాయములతో బాధ పెట్టించినచో యితరుల పాపమును మనము లాగుకొనినట్లగును. ఇట్లే ఇతరులు మనలను ఏరూపముగానైనను బాధలుపెట్టిన యెడల మన పాపమును ఇతరులు లాగుకొనినట్లగును. ఎన్ని కష్టములువచ్చి పై బడి నలుగద్రొక్కినను హరిశ్చంద్రుని వలె, ప్రహ్లాదునివలె, పాండవులవలె చలించక పరమాత్మ ధ్యానమును, నీతిధర్మములను తప్పక నడచుచున్నచో తప్పక మనకు మోక్షసుఖము చేకూరునను విషయమును ఎన్నడును మరువ కూడదు.

కథ : ఒక ఊరిలో వివేకవంతుడగు ధనవంతుడు కలడు. అతనికి చెప్పిన పనికిని మాటకును వ్యతిరేకముగా నడచునట్టి సేవకుడు కలడు. ఇతరులు ధనవంతుని దగ్గరకు వచ్చి “దుర్మార్గుడైన ఈ సేవకుని వెళ్లగొట్టి మంచి సేవకుని పెట్టుకొను” డని పదేపదే గట్టిగా చెప్పిరి. అపుడు ఆ ధనికుడు ఇట్లు చెప్పెను. “సోదరులారా! నేను ఇదివరకు పెట్టుకొనిన సేవకులకంటె నితడు చాలమంచివాడు. ఇతని వలన నేనెంతో బాగుపడుచుంటిని. ఇతని వలన నాలో అహంకారము, క్రోధము, సహనము, మమకారము ఎంత ఉన్నవో తెలియుచున్నది. ఇతనివలన సర్వ భూతములలోను గల పరమాత్మస్వరూపజ్ఞానము గుర్తులో నుంటున్నది. కనుక యితడే నాకు ఉండదగినవా” డని

ను. ఈకథవలన కష్టములో లాభము కలదని  
కొనవలెను.

ఇప్పుడు కష్టములచే గలుగు నష్టముల గురించి చెప్ప  
ను. కష్టములకు చలించని వివేకసంపన్నులకు మాత్రము  
ము లేమియు కలుగవు.

“మానం కులం కల్పి వన్నై అరిఉడమైదానం  
తవము యర్చితాళాన్ మైతేనిన్ కసివందు  
సోల్లియర్ మేల్ కామురునల్ పత్తుం  
పసివందిడ పరంతుపోమ్ ” ( మళయాళము )

తా. (1) మానము (2) కులము (3) గౌరవము  
వివేకము (5) దానము (6) తపఃప్రభావము  
సహనము (8) మధురవాక్యము (9) విద్య (10) కరుణ  
కూడిన మాటలున్న అగు-ఈ పది సద్గుణసంపత్తియును  
కలి ఆకలి బాధించునపుడు పారిపోవును.

ఒకప్పుడు విశ్వామిత్రుడు ఆకలిబాధకోర్వజాలక  
దాటుని గృహమందు కుక్క-మాంసమును దొంగిలించి  
నని భారతము శాంఖిపర్వమందు కలదు.

ఒకప్పుడు వేదవ్యాసులవారు కాశిలో ఆకలి బాధచేత  
నాథుని దూషించెను.

లోకములో అనేకులు ఆకలిబాధకు తాళజాలకయు,  
స్వోచాపల్యమునకు లోబడియు హింస, దొంగతనము  
బద్ధములాడుట, మోసగించుట మొదలగు చెడ్డపనుల  
యచున్నారుగదా! ధర్మము తప్పనివారికి, భగవంతుని  
స్మయిస్తున్నవారికి, కష్టములు వచ్చినను సులభముగా  
టిపోవు భాగ్యము తప్పక కలుగును.

శ్లో. త్యజశోకం మహాభాగ ! శోకస్సర్వ వినాశనః ।

శోకోదహతిగాతాని బుద్ధిశ్శీకేన నశ్యతి॥

శ్లో. లజ్జాధృతిశ్చ ధర్మశ్చక్రిః కీర్తిశ్చస్మృతిర్నయః ।

త్యజంతి సర్వధర్మాశ్చ శోకేనోపహతం నరం॥

తా. ఓ భాగ్యవంతుడా ! దుఃఖమును వదలిపెట్టుము.

దుఃఖము అన్నిటిని నాశము చేయును. దుఃఖము దేహమును కాల్చివేయును. దుఃఖము వివేచనాశక్తిగల బుద్ధిని నశింపజేయును. దుఃఖముచే కొట్టబడిన మానవుని లజ్జ, ధైర్యము, ధర్మము, విశ్వర్యము, కీర్తి, జ్ఞాపకశక్తి, సదాచారము మొదలగునవి వదలిపోవుచున్నవి. అనగా దుఃఖములకు చలించిన ( భయపడిన ) మానవులలో మంచి భావములున్ను. సద్గుణములున్ను సత్ప్రవర్తనలున్ను నిలిచియుండవని తాత్పర్యము. ( వరాహ పురాణము )

మానవు లొకప్పుడు సుఖములు పోవునేమోయని భయముచెంది బాధపడెదరు. ఇంకొకతరి దుఃఖములు వచ్చునేమోయని బాధపడెదరు. మరొకప్పుడు వచ్చిన కష్టములు నశించక బాధించుచున్నవే భగవంతుడా యని దుఃఖపడుచుందురు. అనేకులు కష్టములను సహించలేక అనేక తప్పులనుచేసి పాపదోషములను సంపాదించుకొనుచున్నారు. ఇది గొప్ప తప్పు. పాతపాపదోషములవలన ఎన్ని కష్టనష్టములు వచ్చినను క్రొత్త పాపములనుచేయక ఓర్పుతోను, విశ్వాసముతోను ధర్మమును, దైవమును, ఆశ్రయించి యుండుట మానవధర్మమగును. కష్టములకు చలించనివారే దేహ ( లోక ) దృష్టిని దాటి దైవమును పొందుదురు.

## మఖదుఃఖముల నివారణోపాయము

శ్లో. పూర్వజన్మకృతం పాపం వ్యాధిరూపేణ బాధతే ।

తచ్ఛాంతిరౌషధందాన జపహోమ సురార్చనైః

తా. పూర్వముచేసిన పాపదోషములు శరీరవ్యాధుల రూపముగాను మానసికవ్యాధుల రూపముగాను పచ్చి బాధలు పెట్టుచుండును. ఆ బాధలను ఔషధములచేతను, దానధర్మములచేతను, భగవన్నామ సంకీర్తన జపధ్యానముల చేతను, శివ, రామ, కృష్ణ, శ్రీవేంకటేశ్వర, పాండురంగాది దేవతలను పూజించుటచేతను పోగొట్టుకొనవలెను, పోవును కూడ.

శ్లో. భోగే రోగభయం కులేచ్యుతి భయం

విత్తేనృపాలాద్యయం ।

మానేదైన్యభయం బలే రిపుభయం రూపే జరాయా

భయం॥

శాస్త్రే) వాదభయం గుణే ఖలభయం

కాయే కృతాంతాద్యయం !

సర్వం వస్తుభయాన్వితం భవి నృణాం వై రాగ్యమేవా

భయమ్ ॥

తా. భోగము లనుభవించునపుడు రోగములు వచ్చు నేమో యను భయ ముండును. మంచి కులములో పుట్టి నపుడు దాని విలువ నశించునేమో యను భీతియుండును. భనమున్నపుడు రాజులుగాని, దొంగలుగాని తీసికొనిపోవుదు రేమో యను భయము కలుగును. అభిమానమున్నపుడు దీనత్వము కలుగునేమో యను భయముండును. బల మున్నపుడు శత్రుభయముండును. అందమున్నపుడు ముసలి



తనము వచ్చి అందమును పోగొట్టునేమో యను భయముండును. పాండిత్యమున్నపుడు వాదించి బాధపెట్టువారు వచ్చెదరేమో యను భయముండును. గుణమున్నపుడు దుష్టులు హేళనచేయుదురేమో యను భయముండును. శరీరమున్నపుడు చావు వచ్చునేమో యను భయముండును. ఈవిధముగా సర్వనామరూప విషయములున్న భయరూపమైన దుఃఖము గలిగియుండును. ఈ దుఃఖము లన్నియు వైరాగ్యముతోనే నశించును. ఒక్క వైరాగ్యమే భయరహితమైనది.

శ్లో. విప్రయోగేన తుత్యాగే దోషదర్శి సమాగమే ।

విరాగం భజతే జంతు ర్నిర్వైరోనిరవగ్రహః ॥

తా. మానవులు పోయిన వాటిని త్యాగబుద్ధితో మరచుచు, లభించినవాటిని దోషదృష్టితో గాంచుచు నున్నచో, సుఖదుఃఖరహితులై వైరాగ్యమును పొంది ఆనందముగా నుండగలుగుదురు. అనగా పోయినవి మఱల రావనియు, వచ్చినవి ఎప్పటి కైనను నాశనము నొందితీరుననియు నిశ్చయముతో నున్నవారికి సుఖదుఃఖము లుండవు.

**ఉత్తమ, మధ్యమ, అధమ సుఖములు**

శ్లో. యత్తద్రగేవిషమివ పరిణామేఽమృతోపమమ్ ।

తత్సుఖం సాత్త్వికం ప్రోక్త మాత్మబుద్ధిప్రసాదజమ్ ॥

శ్లో. విషయేంద్రియ సంయోగాద్యత్తద్రగేఽ

మృతోపమమ్ ।

పరిణామే విషమివ తత్సుఖం రాజసంస్మృతమ్ ॥

శ్లో. యద్రగేచానుబంధేచ సుఖం మోహన మాత్మనః ।

నిద్రాలస్య ప్రమాదోత్థం తత్తామస ముదాహృతమ్ ॥

తా. ఏ సుఖము ముందుగా విషముగా కనపడి క్రమ క్రమముగా అమృతముగా మారునో, మఱియు పరమాత్మ దర్శనము కలిగించుటకు బుద్ధిని నిర్మలము చేయునో ఆ సుఖమే ఉత్తమసుఖము ( సాత్త్విక సుఖము ) అనబడును.

ఇంద్రియ విషయసుఖములు ముందుగా అమృతము వలె కనబడి క్రమక్రమముగా విషమువలె మార్పుజెందును. కనుక రాజస సుఖమనబడును.

నిద్ర, ఆలస్యము, ప్రమాదము, చెడువృత్తులచేతను కలిగి మొదటను చివరను సుఖముగా నున్నట్లు జీవుని భ్రమింపజేసి మోసగించునది తామససుఖమని చెప్పబడును.

తామసులు చెడుపనులలో సుఖము కలదని తలంచి చెడుపనులనే చేయుచుందురు. మఱియు గడచిన కాలమున అనుభవించిన సుఖములను గుర్తునకు తెచ్చుకొని పొగడుకొనుచుందురు.

రాజసులు విషయభోగములే నిత్యమైనవిగ నిశ్చయించుకొని యెంత శ్రమ, యెంత ఖర్చుయైనను వర్తమాన కాలమున సుఖములనుభవించుటకు సదా పాటుపడుచుందురు. సాత్త్వికులు సత్యధర్మపరమాత్మస్మరణాది ప్రవర్తనలోనే శాశ్వత సౌఖ్యముకలదని నిశ్చయించుకొని వర్తమాన కాలములో శ్రమలను, ఖర్చులను లెక్కచేయక వైరాగ్యముతో నుందురు.

నిర్గుణారాధనపరులు సదా నిర్వికల్ప సుఖమును, విరాకార నిర్వికార పరబ్రహ్మ స్వరూపమును ధ్యానించుచు బ్రహ్మనందముతో నుందురు.

ఈశరీరములో సుఖ దుఃఖములను అనుభవించే

“ శోకమోహాతు మానసా. ”

తా. ఇష్టమైనవాటిపై మోహము కలిగియుండ  
అయిష్టమైనవి లభించి నపుడు దుఃఖపడుటయును  
యొక్క ధర్మములు అని ఉపనిషత్తు చెప్పిన  
కనుక ఈశరీరములో సుఖదుఃఖములను పొందునది  
యని గ్రహించవలెను.

“ మన ఏవ జీవః ”

తా. మనస్సే జీవుడు అని యోగవాళిష్ఠము  
చున్నది.

“ ఆశాపాశస్థితో జీవః పాశముక్తస్సదాశివః ”

తా. ఆశలనెడి త్రాళ్ళచే ( గొలుసుచే )  
యున్నంతవఱకును జీవుడనబడును. ఆ యాశాపాశః  
విడివడినపుడు శివుడని పిలువబడును. ( మైత్రేయ్యుపనిషత్ )

“ పురుషస్సుఖదుఃఖానాం భోక్తృత్వే హేతురుచ్యతే ”

తా. సుఖదుఃఖములను అనుభవించువాడు  
( జీవుడు ) అని చెప్పబడును. ( గీత )

“ బోధాభాసో బుద్ధిగతః కర్తృస్యాత్ పుణ్యాపాపాః ”

స ఏవ సంసరేత్ కర్మవశాల్లోకద్వయే సదా  
బోధాభాసాత్ శుద్ధబోధం వివిచ్యాదతి యత్త  
తా. బుద్ధియందున్న ఆత్మయొక్క ఆ  
( ప్రతిబింబమే ) పుణ్యాపాపములకు కర్తయనబడును.

భాసయే ( జీవుడే ) కర్మవశమున రెండులోకములకు  
( నరకములకు ) పోవుచుండును. మోక్షసుఖము నొంద  
వారు ప్రయత్నముతో బుద్ధిదోషమనెడి ఉపాధిని

ధ్యానములచే దొలగించుకొని పరిశుద్ధమైన పరబ్రహ్మను  
భవము నొందవలెను. (శంకరులు)

శ్లో. నిష్కలం నిర్మలం శాంతం సర్వాతీతం నిరామయం ।  
తదేవ జీవరూపేణ పుణ్యపాప ఫలైర్వృతమ్ ॥

తా. కళంకములేనిది, నిర్మలమైనది, శాంతస్వరూప  
మైనది, సమస్తమునకును సాక్షియైనది, బాధారహిత  
మైనదియు నగు ఆ పరమాత్మయే జీవరూపముగా పుణ్య  
పాపములచేత ఆవరింపబడినది. (యోగతత్వోపనిషత్తు)

ఈ జగము జ్ఞాని కెట్లు కనబడును? అజ్ఞాని కెట్లు  
కనబడును?

శ్లో. అజ్ఞస్యదుఃఖౌఘ మయం జ్ఞస్యానందమయం జగత్ ।  
అంధం భవనమంధస్య ప్రకాశంతే సుచక్షుషః ॥

తా. ఈ జగము గ్రుడ్డివానికి చీకటిగాను, నేత్రములు  
గలవానికి ప్రకాశవంతముగాను కనబడుచుండునట్లు, అజ్ఞా  
ఈ జగము దుఃఖమయముగను, జ్ఞానికి జగము బ్రహ్మ  
మయముగను కనబడును. (యోగవాశిష్ట)

శ్లో. సంపూర్ణం జగదేవనందనవనం  
సర్వేషాం కల్పద్రుమ్

గాంగంవారి సమస్తవారినివహః

పుణ్యాః సమస్తాః

వాచః ప్రాకృత సంస్కృతాః

శ్రుతిగిరో వారాణసీ

సర్వావస్థితీరస్య వస్తువిషయాదృప్తే పరబ్రహ్మ

తా. జ్ఞానికి ఈజగమంతయు ఆనందనిలయ న  
ఇంద్రుని నందనవనంవలె కనబడును. ఈజగమంద  
వృక్షములన్నియు కల్పవృక్షములవలె కనబడును. భూ  
గల అన్నిరకముల నీళ్లును పావనమైన గంగాజలము లె  
కనబడును. లోకములోగల అన్నిరకముల పనులన్ని  
పుణ్యకర్మలుగా కనుపించును. చెడునూటలున్నూ, చి  
మాటలున్నూ వేదశబ్దములుగా వినబడును. భూమియం  
పవిత్రమైన కాశీక్షేత్రమువలె గోచరించును. ఇట్టి మహా  
వీరీతిగా నుండినను సర్వదా పరబ్రహ్మమునందే నె  
చుండును. (శంకరాచార్యులు)

శ్లో. య దేవగోష్పదాకారం జ్ఞాధియః పేలవం జగత్  
తదేవాపార పర్యంతమగాధమమహాత్మనః ॥

తా. జ్ఞానియొక్క బుద్ధికి ఏజగము ఆవు గు  
మాత్రమై స్వల్పముగా గనబడుచున్నదో ఆ జగమే ఆ నికి  
అంతములేనిదై దుస్తరముగా కనబడుచున్నది.  
(యోగవాసిష్ఠం)

శ్లో. సదాత్మిష్ఠిగంభీరో జ్ఞానీకేవలమాత్మని ।  
నాసత్యం చింతయేద్విశ్వం నవాస్యస్యతదన్యత  
తా. జ్ఞాని యాత్మాయందే గంభీరుడై ఎల్ల  
నిలకడజెందియుండును. ఈజగము అసత్యమని తల  
మఱియు తనను ప్రపంచముకంటె వేరనియు తల  
(రమణగీత)

శ్లో. బ్రహ్మచిద్రూపాభవనం బ్రహ్మ భూత పరం ।  
బ్రహ్మహం బ్రహ్మ మచ్ఛత్రుః  
బ్రహ్మ మన్నిత్ర బాంధ ॥

తా. చిత్తు ( తెలివి ) బ్రహ్మమే. ఈ జగము  
బ్రహ్మమే. ప్రాణి సమూహ మంతయు బ్రహ్మమే. నేను  
బ్రహ్మమే. నా శత్రువు బ్రహ్మమే. నా మిత్రులున్ను, బంధు  
వులున్ను బ్రహ్మమే యగుదురు. ( యోగవాసిష్ఠము )

జ్ఞానికి దుఃఖముండదా ?

శ్లో. స్వకర్మపాశవశగః ప్రాజ్ఞోఽన్యోవాజన్యోధ్రువమ్ ।  
ప్రాజ్ఞస్సుఖం సయేత్కాలం ఇతివేదాంత డిండిమః ॥

తా. జ్ఞానియైనను, అజ్ఞానియైనను నిశ్చయముగా  
ప్రారబ్ధ మనెడు కర్మపాశమునకు వశమయ్యే యున్నారు.  
ఐనను జ్ఞాని కాలమంతయు సుఖముగా గడుపును. ( శంకరులు )

ఎండలో పెట్టబడిన దీపపు కాంతి కనబడని విధముగా  
జ్ఞాని దృష్టికి సుఖ దుఃఖాది ద్వంద్వములు విశేషముగా  
కనుపించవు. చీకటిలో పెట్టబడిన దీపపు ప్రకాశము  
స్పష్టముగా కనబడుచుండునట్లు అజ్ఞాని దృష్టికి సుఖ దుఃఖాది  
ద్వంద్వములు విశేషముగా గోచరించి చలింపజేయుచుండును.  
( శ్రీమలయాళసద్గురువు )

శ్లో. న సుఖాని న దుఃఖాని న మిత్రాణి న బాంధవాః ।  
న జీవితం న మరణం బంధాయజ్ఞస్య చేతనః ॥

తా. సుఖములుగాని, దుఃఖములుగాని, మిత్రులుగాని,  
బంధువులుగాని, బ్రతుకుగాని, మరణముగాని పరబ్రహ్మత త్వ  
మును తెలిసికొనిన మహాత్ముని మనస్సునకు బంధము  
గలిగింపవు. ( యోగవాసిష్ఠము )

“ తరతిశోకమాత్మవీత్ , ”

తా. ఆత్మజ్ఞాని దుఃఖమును దాటిపోవును.

చేతితో జలాశయములో కలబెట్టిన ఒక్కక్షణము అలలు యేర్పడి ఉత్తరక్షణములో మహాజలముతో మొందునట్లు మోక్షధర్మ ప్రచారకులైన మహాత్ములు దుఃఖ స్తుతి నిందాదులకు ఒక్కక్షణము చలించినను వెంటనే అఖండాత్మదృష్టితో విరాజిల్లుచుందురు. లోకమును జ్ఞాని యుండడు. లోకమునకు జ్ఞాని అంటడు.

( శ్రీమలయాశసద్గుర )

ఏదైన పురుగు కుట్టితే అజ్ఞానికివలెనే జ్ఞానికి కూడా ఉండవచ్చును. కాని దానిలో తేడా ఉన్నది. అజ్ఞాని దేహతాననుకొనును. జ్ఞాని సర్వమూ ఆత్మమయమని సర్వమూ బ్రహ్మమయమని తెలిసికొని ఉండును. బాధ ఉండుగాక. అదికూడా ఆత్మలో భాగమే. ఆత్మ పరిపూర్ణమని భావించును.

అనారోగ్యము నీ ధ్యానానికి అవరోధమావు భావిస్తున్నావు. ఈ వైక్లబ్యానికి మూలము దేహాత్మ అనారోగ్యము ఆత్మకు లేదు. అది శరీరానికి. కాని శరీరము తాను అనారోగ్యముగా ఉన్నానని చెప్పదు. నీవు చున్నావు. ఎందువల్ల? శరీరమే నీవని, శరీరముతో లే తాదాత్మ్యమును కల్పించుకున్నందువల్ల శరీరము కూడా భావనే. నీ వాస్తవ స్వరూపములో నీవు ఉండి వైక్లబ్యము పొందవలసిన పనిలేదు. ( శ్రీరమణభగవాన్ )

శోక హర్ష భయ క్రోధ లోభ మోహ స్పృహః అహంకారమృదృశ్యంతే జన్మమృత్యుశ్చనాత్మ ||

తా. దుఃఖము, సంతోషము, భయము, క్రోధము, మోహము, ఇచ్చ మొదలగు గుణములు పుట్టుక మరణ మున్న అహంకారమునకే కనబడుచున్నవి. ఆత్మకు పై జెప్పిన వేవ్వియున్న లేవు.

వేదాంతులలో అనేకలు సుఖ దుఃఖములకు చలించుట వలననే, ఆత్మను మరచిపోవుచున్నారు. భక్తులలో అనేకులు సుఖ దుఃఖములకు చలించుటవలననే భగవంతుని మరచు చున్నారు. కర్మయోగులం దనేకులు సుఖ దుఃఖములకు చలించుట చేతనే పాపకర్మలకు లోబడుచున్నారు. కాన యీ సుఖ దుఃఖములు మనః కల్పితములేగాని ఆత్మధర్మ ములుకావు.

## బంధము - మోక్షము

1. మూ. అనాద్యవిద్యావాసనయాజాతోఽ

హమిత్యాది సంకల్పో బంధః.

తా. అనాదియగు అజ్ఞాన (కర్మ) వాసన వలన నేను జన్మించితి ననుకొనుట బంధము.

2. పితృ మాతృ సహోదరాఽపత్యగృహారామక్షేత్రాది

మమతా సంసారావరణ సంకల్పో బంధః.

తా. తల్లిదండ్రులు, సోదరులు, భార్యాబిడ్డలు, గృహము, ధనము, భూములు, తోటలు, నావారు, నావి అను సంసార సంకల్పము బంధము.

3. కర్తృత్వాద్యహంకార సంకల్పో బంధః.

తా. 'నేను చేయుచున్నాను' అను అహంకారరూప సంకల్పము బంధము.



4. అణిమాద్యష్టైశ్వర్యాశాసిద్ధ సంకల్పో బంధః.

తా. అణిమాది అష్టసిద్ధులపై, మహిమలపై లభి-  
వలెనను ఆశ నుంచుట బంధము.

5. దేవమనుష్యాద్యుపాసనాకామసంకల్పో బంధః.

తా. దేవతలను, మానవులను సేవించవలె-  
సంకలమున్ను బంధమే.

6. యమాద్యష్టాంగయోగాభ్యాసాది సంకల్పో బంధః.

తా. యమ నియమాది ఎనిమిది అంగము  
ఆచరించవలెనను సంకల్పము బంధము.

7. వర్ణాశ్రమ ధర్మ కర్మ సంకల్పో బంధః.

తా. వర్ణమునకు, ఆశ్రమమునకు విధించిన ధర్మ-  
లను, క్రియలను అనుష్ఠించవలెనను సంకల్పము బంధము.

8. ఆజ్ఞా భయ సంశయాత్మగుణ సంకల్పో బంధః.

తా. ఆజ్ఞా, భయము, సంశయమున్ను ఆత్మకుగల  
కొనుట బంధము.

9. యజ్ఞ వ్రత తపో దాన విధి విధాన

జ్ఞానసంకల్పో బంధః.

తా. యజ్ఞము, వ్రతము, తపస్సు, దా-  
చేయుట మన జీవితధర్మమనుకొనుట బంధము.

10. కేవల మోక్షాపేక్షా సంకల్పో బంధః.

తా. కేవలము మోక్షము నొందవలెనను సం-  
కల్పమున్ను బంధమే.

11. సంకల్పమాత్ర సంభవో బంధః.

తా. (ఆత్మ నిర్వికల్పస్వరూపమగుటచే) సంకల్పము పుట్టుటయే బంధము.

మన నిజస్వరూపమగు సచ్చిదానందాత్మ నిరాకారము, నిర్గుణము నగును.

మోక్షధర్మక్రమము

మూ. నిత్యకర్మానుష్ఠానాత్ ధర్మోత్పత్తిః,  
 ధర్మోత్పత్తేః పాపహానిః,  
 తతశ్చిత్తశుద్ధిః, తతస్సంసారయాథాత్మ్యవబోధః, తతో  
 వైరాగ్యం, తతో ముముక్షుత్వం,  
 తతస్తదుపాయపర్యేషణం,  
 తతస్సర్వకర్మ తత్సాధన సంన్యాసః,  
 తతో యోగాభ్యాసః,  
 తతశ్చిత్తస్య ప్రత్యక్షవణతా,  
 తతస్తత్త్వమస్మాది వాక్యార్థ  
 పరిజ్ఞానం, తతోఽవిద్యోచ్ఛేదః, తతః స్వాత్మస్వేవావ  
 స్థానమ్॥  
 (నైషకర్మసిద్ధి)

తా. నిత్య నైమిత్తిక పుణ్యకర్మలను నిష్కామముగా చేయుచుండగా పాపమును నశింపజేయునట్టి ధర్మగుణము కలుగును. ధర్మాచరణచే పాపములు నశించును. పాపనాశ నముచే మనస్సు (హృదయము) శుద్ధమగును. మనశ్శుద్ధిచే సంసారము అనిత్యమైనదనియు, దుఃఖకారణమగుననియు బోధపడును. ఈ వివేకజ్ఞానము వలన అనిత్యపిషయములపై గల ఆసక్తి నశించును. ఈ వైరాగ్యముచే మోక్షాపేక్ష

కలుగును. ముముక్షుత్వముచే మోక్షసాధనలను గురి  
ఉపాయము నన్వేషించును, మోక్షసాధన విచార  
సమస్తకర్మలను, కర్మసాధనలను పదలిపెట్టవలెననునిశ్చయ  
కలుగును. కర్మసన్యాసానంతరము చిత్తనిరోధరూప  
మును చేయును. ఈ యోగముచే వెలుపలి నామరూప  
వలన గల్గు సుఖముపై విరక్తి జనించి లోపల నున్న  
సుఖముపై దృష్టి నిలచును, ఈ యాత్మ నిలకడచే 'ఆ  
బ్రహ్మాస్మి' యను అనుభవజ్ఞానము కలుగును. ఈ యన  
జ్ఞానముచే అవిద్య ( అజ్ఞానము ) పూర్తిగా నశించి  
ఈ యజ్ఞాన నాశనముచే పరిపూర్ణదృష్టితో పరబ్రహ్మ  
స్వరూపులై యెల్లప్పుడు నుండగల్గుదురు, ఇదియే కైవల్య  
స్థో. ద్వేషదేబంధమోక్షాయ, మమేతి నిర్మమేతి చ ।

మమేతి బధ్యతే జంతుః నిర్మమేతి చ ముచ్యతే

తా. బంధము యొక్కయు, మోక్షము యొక్క  
సారము రెండు పదములలో కలదు. 'నాది' యనుకొను  
బంధము. 'నాది కాదు' అని స్వాత్మదృష్టితో నుండు  
మోక్షము అని చెప్పబడును. (ఉత్తర ౧)

స్థో. ముక్తిందదాతి వైరాగ్యం, రాగోయచ్ఛతి బంధ  
మతం వై సర్వశాస్త్రాణాం, యథేచ్ఛసి తథా కుర

తా. నామరూప క్రియలపై గల ఆసక్తియే బంధ  
వాటిపై ఆసక్తి లేకుండుటయే మోక్షము. ఇదే  
శాస్త్రములలోని సారమగును, తరువాత నీ యిష్ట మెట్లున  
యట్లు నడుచు కొనుము. (అష్టావక్ర ౩)

శ్లో. తదాబద్ధోయదాజీవో కించిద్వాంఛతిశోచతి ।  
తదా మోక్షో యదా చిత్తే, న శోచతి న కాంక్షతి ॥  
తా. ఎపుడు జీవుడు కొంచెమైనను కోరిక గలవాడగునో, అపుడు బద్ధుడై దుఃఖితుడగును. ఎపుడు చిత్తము కోరికను, దుఃఖమును లేకయుండునో అపుడు మోక్షసుఖము నొందినట్లగును.

( హఠయోగ ప్రదీపిక )

శ్లో. అజడం వేదనం సుప్తం మోక్ష ఇత్యభిధీయతే ।  
ప్రబుద్ధం బంధ ఇత్యాహుర్వదిచ్ఛసి తదాహర ॥  
తా. రామా! జగత్తుయొక్క నామరూపరహితమగు చైతన్య స్థితియే మోక్ష మనియును, నామరూపములతో కూడిన దృశ్య స్థితియే బంధ మనియును చెప్పబడును. ఈ రెంటిలో నీకేది యిష్టమో దానిని అభ్యసించుము.

శ్లో ॥ సంవిదుద్బోధనేబంధస్తదనుద్బోధనే శివమ్ ।  
అసత్సద్వజ్జగద్భాతి సంవిదుద్బోధనోదయమ్ ॥  
తా. చిత్తవృత్తిని బహిర్ముఖ మొనర్చుటయే బంధము. ధ్యాన సమాధులచే ఆ చిత్తమును ఆత్మయందు లీనమొనర్చుటయే మోక్షము. చిత్తవృత్తిని బహిర్ముఖ మొనర్చుట చేతనే అసత్తగు ఈ జగత్తు సత్యముగ తోచుచున్నది.

శ్లో ॥ సుఖ దుఃఖ కలాస్పందో బంధో జీవస్య నేతరః ।  
తదభావోహి మోక్షస్యాదితిద్వేధా వ్యవస్థితః ॥  
తా. జీవునకు సుఖ దుఃఖములు స్ఫురించుచుండుటయే బంధము. వీటికంటె వేరుగా బంధ మనునది లేదు. సుఖ దుఃఖములు గోచరించకుండుటయే కైవల్యము (మోక్షవ) అని చెప్పబడుచున్నది.

( జ్ఞానవాసిష్ట

“అపేక్షైవ మనో బంధః ఉపేక్షైవ విముక్తతా

తా. అపేక్షలతో కూడిన మనస్సే బంధ ఉపేక్షతో కూడిన మనస్సే (మనస్సులో అపేక్షలు ఏవి లేకుండుటయే) మోక్షము.

శ్లో॥ మన ఏవ మనుష్యాణాం కారణం బంధమోక్షయే  
బంధాయ విషయాసక్తం ముక్త్యై నిర్విషయం స్మృత

తా. మానవులకు గల్గు బంధమోక్షములకు మ కారణమనబడును, శబ్దాది ప్రపంచ విషయములపై ఆసక్తి మనస్సు బంధములో (దుఃఖములో) ముంచును. యందును ఆసక్తి నుంచని మనస్సు మోక్షమును (శాశ నందమును) గలిగించును.

శ్లో॥ చిత్తే చలతి సంసారో నిశ్చలే మోక్ష ఉచ్యతే ।

తస్మాచ్ఛ్చిత్తం ఫిరం కుర్యాత్ ప్రజ్ఞయా పరయా బు

తా. చిత్తము చంచలముగా నుండుటయే సంసార (బంధము). చిత్తము నిశ్చలముగా నుండుటయే మోక్ష కనుక ప్రజ్ఞాశీలుడగు మానవుడు అక్షయ సుఖము నొంద గాను, అభ్యాస వైరాగ్యాది సాధనలతో చిత్తమును సా పరచుకొనవలెను.

“యత్రాస్తి భోగో న చ తత్ర మోక్షః

యత్రాస్తి మోక్షో న చ తత్ర భోగః॥”

తా. ఎచట భోగ వాంఛలు కలవో, అచట మోక్షము ఉండదు. ఎచట మోక్ష సుఖము (ఆత్మసుఖ) లదో అచట భోగ వాంఛలు నివసించవు.

“ పురుషస్య కర్మత్వ భోక్తృత్వ సుఖ దుఃఖాదీ  
లక్షణః చిత్త

ధర్మః క్లేశరూపత్వాద్భంధో భవతి ; తన్నిరోధనం  
జీవన్ముక్తిః ”  
( ముక్తికోపనిషత్తు )

తా. మానవులయందు గల కర్మత్వమును ( నేను  
చేయుచున్నాను అను భావము ), భోక్తృత్వము ( నేను  
అనుభవించుచున్నాను అను భావము ), సుఖ దుఃఖ లాభ  
హాన్యాది వికారములును చిత్తముయొక్క ధర్మములనబడును.  
ఇవి క్లేశ కారణములగుటచేత ఇవే మానవులకు బంధమగును.

ఈక్లేశ నివృత్తియే జీవన్ముక్తి యగును.

శ్లో. యథా సునిపుణస్సమ్యక్పరదోషేక్షణేరతః ।

తథా చేన్నిపుణస్సేషు కోసముచ్యేత బంధనాత్ ॥

తా. పరుల తప్పులను వెదకుటయందు తనకు మంచి  
నేర్పరితనము ఉన్నవిధముగా ఎవరి తప్పులను వారే  
వెదకుకొని సవరణ జేసికొనుచున్నచో ముక్తి నొందక  
యెవరుందురు ? బంధవిముక్తులగుదు రనుట.

శ్లో. పృథివ్యాం యాంతి భూతాని జిహ్వోపస్థ నిమిత్తకమ్ ।  
జిహ్వోపస్థ పరిత్యాగే కోసముచ్యేత బంధనాత్ ॥

తా. లోకములోగల ప్రాణులు జిహ్వోచాపల్యము  
నకును, గుహ్యోద్రియ చాపల్యమునకును కట్టుబడియున్నవి.  
రుచులపైగల ప్రీతిని, కామసుఖముపైగల ఆసక్తిని పరి  
త్యాగము చేసినచో బంధము నుండి ( దుఃఖము నుండి )  
విముక్తి నొందక యెవరుందురు ?

శ్లో. ఆదరేణ యథా స్తౌతి ధనవంతం ధనేచ్ఛయా ।  
తథా చేద్విశ్వకర్తారం కోనముచ్యేత బంధనాత్ ॥

తా. ఏవిధముగా ధనముపై గల యిచ్ఛచేత ధన వంతుని ఆదరముతో స్తుతించునో ఆవిధముగానే విశ్వనాథు డగు భగవంతునిపై భక్తినుంచి మరువకయున్నచో బంధమునుండి విముక్తి నొందక యెవరుందురు ?

శ్లో. సమాసక్తం యథా చిత్తం జతోర్విషయ గోచరే ।  
యద్యేవం బ్రహ్మణి స్యాద్వికోనముచ్యేతబంధనాత్ ॥

తా. ప్రాణుల చిత్తము విషయసుఖములందెట్లు ఆసక్తి గలిగి యుండునో, అట్లే పరమాత్మయందును ఆసక్తి గలిగి యున్నచో సంసారబంధమునుండి విముక్తి నొంద కెవరుందురు ?

శ్లో. న మోక్షో న భసః పృష్ఠే పాతాళే న చ భూతలే ।  
తృష్ణా నాశేన మనసః శాంతిర్మోక్ష ఇతి స్మృతః ॥

తా. మోక్షమనునది పైన ఆకాశమున లేదు, క్రింద పాతాళమున లేదు. మనస్సునందున్న సమస్త కోరికలున్ను నశించి ప్రశాంతి నొందుటయే మోక్షమని చెప్పబడును

“ భూయో జన్మాద్య ప్రసక్తిర్విముక్తిః

క్షేణ త్కత్యాభాతి జన్మాద్యభావః

క్షేణ త్కత్యాః హేతురాత్మైక నిష్ఠా

తస్మాత్కార్యాహ్యత్మనిష్ఠా ముముక్షోః ”

తా. పునర్జన్మరహితావస్థయే ముక్తి యనబడును ఆ జన్మ రాహిత్యము ( ముక్తి ) దుఃఖములు నశించినప్పు డగును. ఆ దుఃఖములు పరమాత్మనిష్ఠ చేసిన మాత్రమే నశించును. అందువలన మోక్షము నొందగోరువారు ఆత్మస్వరూపమును ధ్యానించుచుండ వలెను. ( శంకరాచార్యులు

శ్లో. క్లేశాస్సుస్వర్వాసనా ఏవ జన్తోర్జన్మాది కారణం ।  
జ్ఞాన నిష్ఠాగ్నినాదాహే తాసాం నో జన్మహేతుతా॥

తా. దుఃఖములనగా ప్రపంచవాసనలే యగును. అవియే ప్రాణులయొక్క జన్మాది దుఃఖములకు కారణము లగును. వానిని (ఆవాసనలను) జ్ఞాననిష్ఠ యను అగ్నిచే గాల్చగా వానికి జన్మహేతుత్వముండదు.

“ భోగేచ్ఛా మాత్రకోబంధ స్తత్యాగో మోక్ష ఉచ్యతే ”

తా. శబ్ద స్పర్శాది విషయసుఖములపై గల ఇచ్ఛయే బంధము. ఆ ఇచ్ఛను త్యజించుటయే మోక్షము.

( మహాోపనిషత్తు )

అర్జునుడు ‘ మొదట నారాజ్యము పోయెనుగదా ’ యని దుఃఖపడినాడు. రెండవ పర్యాయము తన రాజ్యమును కాజేసిన శత్రుపక్షము వారిపై గల మమకార మోహముల వలన వారిని నేను చంపలేనని రథముపై నీరసముపుట్టిన మానవునివలె చతికిలపడి దుఃఖపడినాడు. శత్రువులను చంపనిదే రాజ్యము లభించదుగదా! దీనిని గురించి భగవంతుని దగ్గర ఏడ్చుచు మొరపెట్టుకొనినాడు. అప్పుడు భగవంతుడు “ నీవు క్షత్రియుడవగుటచేత యుద్ధముచేయక తప్పదనియు, దేహములు నశించినను ఆత్మమాత్రము నశించ నది కాదనియు, నేను నీ శత్రువులయొక్క సూక్ష్మదేహములను చంపివేసితిని. కావున నీవు నిమిత్తమాత్రముగానుండు యుద్ధము చేయుము ” అని చెప్పి చివరకు అర్జునునిచే యుద్ధము చేయించి శత్రువులను ఓడింపజేసి రాజ్యము నిప్పించి అర్జును ఊర్తివంతునిగా, సుఖవంతునిగా జేసెను.



(అంతరార్థం) ఇట్లే మనముకూడ అజ్ఞానగుణముల వలన గోల్పోయిన ఆత్మరాజ్యమును, శాశ్వతానందమును అక్షయకీర్తిని పొందలేక పోవుచున్నాముగదా అని దుఃఖపడుచున్నాము. ఇది మొదటి దుఃఖము.

రెండవ దుఃఖమేమనగా - ఆత్మసుఖమును, శాశ్వతకీర్తిని పొందసీయక జేయుచున్న దేహ, ధనాదివస్తువులపైగల మమకారమును, బంధుమిత్ర పుత్రాదులపైగల వ్యామోహమును వదలిపెట్టలేక దుఃఖపడుచున్నాము. మమకారములున్న వ్యామోహములున్న నశించనిదే ఆత్మసామ్రాజ్యము లభించదుగదా !

మోక్షసుఖము నొందుటకుగాను, అజ్ఞానగుణముల నశించుటకుగాను ఎల్లప్పుడున్న దుఃఖపడుచు దేవునిదగ్గర మొరపెట్టుకొనుచున్నచో ఆ భగవంతునికి మనపై కృప కలిగి గురువులద్వారాగాని, అంతరాత్మద్వారాగాని మనకి అజ్ఞాన (మోక్ష) ధర్మములను తెలియజేసి మనలోగల అజ్ఞానగుణముల శక్తిని సగము ఆ భగవంతుడే నశింపజేసి నిమిత్తమాత్రముగా మనచేత తపస్సును చేయించి చివరకే మానసాద్రింద్రియములను గుణములను స్వాధీనము గావింపజేస్తూ స్వస్వరూపాత్మ సుఖమును పెంపొందింపజేయును. శాశ్వతకీర్తిని లోకములో నుండునట్లు చేయును. జీవితముల నింతకంటె మహాభాగ్య మేమియున్న లేదు.

లోకములో పాపాత్ములు దుఃఖపడుదురు, పుణ్యాత్ములున్న దుఃఖపడుచునే యుందురు. పాపము, పుణ్యమును పృథక్రీతిలో జేరినవే, అశాశ్వతమైనవే యగును. శిరస్సు

మట్టిగడ్డను పెట్టుకొనినను, బంగారమును పెట్టుకొనినను  
బరువుగానే యున్నట్లు పాపము పుణ్యముకూడ దుఃఖమునే  
కలిగించును.

మనోవాక్కాయములతో పాపకార్యములను చేయుట  
వలన దుఃఖములు వచ్చుననియును, పుణ్యకార్యములను  
చేయుటవలన సుఖములు కలుగుననియును సామాన్యముగా  
శాస్త్రములు చెప్పుచున్నవి. పాపమువలన అవివేకము  
కలుగును. పుణ్యమువలన వివేచనాజ్ఞానము కలుగును.

పాపఫలమున్నంతవరకే పాపము దుఃఖపెట్టును. పుణ్య  
మన్ననో ఆత్మసాక్షాత్కారము కలుగువరకును క్లేశము  
కలిగించుచునే యుండును. కనుక పాపమువలన గలుగు  
దుఃఖము కంటె పుణ్యమువలన కలుగు క్లేశమే ఎక్కువకాల  
ముండును. అందువల్లనే

“ సర్వం పరవశం దుఃఖమ్ ” అనియు “ దుఃఖమేవ  
సర్వం వివేకినః ” అనియును శాస్త్రములు చెప్పటకు  
కారణమైనది.

పాపాత్ములకు కలిగిన దుఃఖము నరకమునకు, అజ్ఞాన  
మునకు దారితీయును. పుణ్యాత్ములకు కలిగిన దుఃఖము  
మోక్షమునకు ఆత్మజ్ఞానమునకు దారితీయును. ఇప్పుడు  
పుణ్యాత్ములకు కలిగిన దుఃఖమునకే విషాదయోగమని  
తెలియవలెను.

శ్లో. జాతస్యహిద్రువోమృత్యుర్ధ్రువం జన్మ మృతస్య చ ।  
తస్మాదపరిహార్యేఽర్థే నత్వంకోచితుమర్హసి ॥ గీత

శ్లో. అవ్యక్తాదీని భూతాని వ్యక్తమధ్యాని భారత ।  
అవ్యక్తనిధనాన్యేవ తత్ర కా పరిదేవనా ॥ గీ

పుట్టినదానికి చావును, చచ్చినదానికి పుట్టుకయు నిశ్చయమై యున్నవి. ఈ జననమరణములనుండి తప్పింపటకు వీలులేదుగదా! అందువలన నీవు దుఃఖపడుట తగద పుట్టకముందును, చచ్చినతరువాతను కనబడుట లేద మధ్యలో మాత్రము సినిమాబొమ్మలులాగా కనబడుచున్న కనుక దేహధనాదులకు దుఃఖపడుటెందుకు? అయితే దే దుఃఖపడవలెను?

(1) ఓ మానవుడా! దేహసుఖము కలుగలేదే య దుఃఖపడకుము, దైవసుఖము కలుగలేదే యని దుఃఖపడువ

(2) బొంబాయి, మద్రాసు, కాశ్మీరు, కారామేశ్వరాదిప్రపంచమును చూడకపోతిమిగదా య దుఃఖపడకుము. అనిత్యమైన ప్రపంచభాంతులు నశించ దేమిరా యని దుఃఖపడుము.

(3) ఇతరులు నాకు ధనాదివస్తువులను (ఆస్తి) ఇవ్వలేదే యని దుఃఖపడకుము. ఇతరులకు ధనాదివస్తువుల దానముచేయు భాగ్యము, బుద్ధియు నాకు గలుగలేదేమి యని దుఃఖించుము.

(4) ఇతరులు నాకు సేవచేయలేదుగదా య దుఃఖించకుము. ఇతరులకు నేను సేవచేయు భాగ్య కలుగలేదుగదా యని దుఃఖపడుము.

(5) ఇతరులు నన్ను కొట్టినారనియు, దూషిం రనియు, తిట్టినారనియు దుఃఖపడకుము. అనిత్యమైన ?

మును ఇతరులు కొట్టినను, తిట్టినను, దూషించినను చలించని స్థితి, ఓర్పును కలుగలేదేమిరా యని దుఃఖించుము.

(6) రోగాది కష్టములు ధనాది నష్టములున్న కలిగినపుడు దుఃఖంపకుము. అనిత్యములైన దేహ ధనాదులపై గల మమకారము వలన నిత్యస్వరూపుడైన భగవంతుని మరచిపోవుచున్నానుగదా యని దుఃఖపడుము.

(7) దేహమునకు అలంకారములు చేయుటకు దుస్తులు లేవుగదా యని దుఃఖపడకుము. మనోవాక్కాయములలో సద్గుణములు, సత్ప్రవర్తనలు అనెడి నిజమైన అలంకారములు లభించలేదుగదా యని దుఃఖించుము.

(8) చదువు (పాండిత్యము) లేదుగదా యని దుఃఖించకుము. భగవంతునియొక్క దివ్యనామము ఎల్లప్పుడును చదువక, గురువు చెప్పిన ధర్మములను ఎల్లప్పుడున్న స్మరణచేసి ఆచరించక చెడిపోవుచున్నానుగదా యని దుఃఖపడుము.

(9) కష్టములు నివర్తించలేదుగదా యని దుఃఖపడకుము. దుఃఖములను హరింపజేసెడి భగవంతుని గురువును మరచిపోవుచున్నానుగదా యని దుఃఖించుము.

(10) ఇతరులు నాకు నమస్కారములు చేయుట లేదే, నన్ను కీర్తించుటలేదే, ఉన్నతస్థానమందు నన్ను కూర్చొనబెట్టలేదే యని విచారపడకుము. నేను అహంకారమును భేదబుద్ధిని నశింపజేసికొని ఇతరులకు నమస్కారములు, స్తోత్రములను చేయలేక పోవుచున్నానుగదా యని దుఃఖించుము.

(11) నేను గ్రంథములను వ్రాసి ఉపన్యాసములిచ్చి గొప్ప కీర్తిని సంపాదించుకొనకపోతినిగదా యని

విచారపడకుము, ఇతరులు చెప్పిన ఉపన్యాసములలోని ధర్మజ్ఞానములను, ఇతరులు వ్రాసిన గ్రంథములలోని సత్యధర్మానులను తప్పక నడిచెడి శక్తి నాకు లభించ లేదుగదా యని రోషచేయుము.

(12) ఎంతకాలము గడిచినను 'నా ధనము, నా కీ పెరగలేదే' యని విచారపడకుము. ఎంతకాలము గడిచిన 'నాలోనున్న కామ క్రోధాది గుణములు, అజ్ఞాన భ్రాంతుల పాపములు నశించి సద్గుణములును, జ్ఞాననిష్ఠయును, నిష్కాపుణ్యమును వృద్ధికాలేదే' యని ఏడ్చుచుండుము.

(13) 'నేను ముసలివాడనైపోతినే. నేను తక్కు జాతిలో పుట్టితినే, నేను స్త్రీనైపోతినే' యని దుఃఖపడకువలె గోత్రాలులేని పరబ్రహ్మమే నేను అను అఖండ జ్ఞానాభవము కలుగలేదే యని దుఃఖపడుము.

పామర జనులకంటె అనేకరెట్లు కష్టములను మత్తులు అనుభవించినారు.

సత్యధర్మములను వదలని పట్టుదలయు, మనోవాకయములకు కష్టములున్న గొప్ప పుణ్యాత్ములకు మాత్రం లభించును.

వృద్ధి క్షయములతోనే వృద్ధి నొందవలెనని వివేకానందస్వాములవారు సెలవిచ్చిరి.

**జగమంతా మనస్సా ? బ్రహ్మమా ?**

మాయా సంకల్ప భ్రాంతు లున్నంత వరకును ; మంతామనస్సేయగును. ఆ మాయామనోభ్రాంతులన్నియు నశించిన తరువాత జగమంతా బ్రహ్మముగానే గోచ

మను, అప్పుడు శోక మోహాది ద్వంద్వములేమియున్న కనుపించవు.

శ్లో. సర్వభూత స్థమాత్మానః సర్వభూతాని చాత్మనిః  
ఈక్షతే యోగయుక్తాత్మా సర్వత సమదర్శనః॥

(గీత 6-16)

మనస్సును నిగ్రహించిన మహాత్ముడు, సమస్త భూత ములలోను ఆత్మనే గాంచును. సమస్త భూతములను తన్ను గానే చూచును. ఇట్టి సమత్వదృష్టిగల పుణ్యాత్ములు మిక్కిలి అరుదుగానే యుందురు.

కుండలన్నియును ఘట్టిగాను, నగలన్నియును బంగారము గాను నున్నట్లు నిజముగా జగమంతయున్న ఒక్క బ్రహ్మమే యగును. అజ్ఞాన మనెడి స్వప్నములో నున్నంత వరకును జగత్తు నానా విధములుగా కనబడు చుండును.

ఎంత గొప్ప పండితులైనను, ఉపన్యాసకులైనను రాగ ద్వేషాది గుణములున్న, సుఖ దుఃఖ భయాది వికారము లున్న ఉన్నంత వరకును వారు స్వప్నములో నున్నవారే యగుదురు.

స్త్రీ పురుషాది భేదములున్న, సుఖ దుఃఖాది వికారములున్న, కామ క్రోధ లోభ మోహాది గుణములున్న మనస్సుయొక్క భేదములే యగును.

మనస్సును సశింప జేసికొనినవారే (మనస్సును చాటినవారే) మహాత్ములు, సుఖవంతులు, బ్రహ్మజ్ఞాన సంపన్నులు నగుదురు. మనస్సును చాటని వారందరికిన్ని దుఃఖములున్న, రాగ ద్వేషములున్న రాక తప్పవు.)

మనోవికార గుణములకు లోబడక (చలించక) ఆత్మానాత్మ విచారణను వదలక నిరంతరమును పరమాత్మ చింతన, సంకీర్తనలను చేయుచున్న వారు మాత్రమే క్రమముగా మనస్సును దాటిపోవుచు (ప్రపంచదృష్టి దూరమగుచు) పరబ్రహ్మసాన్నిధ్యమునకు చేరగల్గుదురు.

నిత్యానిత్యవస్తు విచారణతోను, దైవచింతనతోను యుండని వారెవ్వరున్ను మాయా మనస్సును దాట జాలర గుణములకు, వస్తువులకు, మనుష్యులకు, కీర్తిప్రతిష్ఠలకు కట్టిబడియున్న వారెవ్వరున్ను పరమాత్మ సుఖమును అనుభవించాలరు. ప్రపంచమును, దేహసుఖమును విడిచిపారవేసి వారే పరమాత్మాకాశమున విహరించ గల్గుదురు.

గొప్ప వివేకముగల వారిని కూడా మాయా మనస అనేకపర్యాయములు మోసగించు చుండును. ఒకప్పుడు సుములో ముంచుటకు ప్రయత్నించు చుండును. మరొకప్పుడు దుఃఖములో ముంచుటకు ప్రయత్నించు చుండును. ఇమాయను పరమాత్మను సహాయముగా జేసికొని నశింపజేయవలెను. అప్పుడే జీవితము ధన్యత నొందినట్లగును.

గన్నేరు, మట్టి మొదలైన పాలుగల చెట్లకు కత్తిలే గంటు పెట్టినచో పాలు కారును. నారింజ, నిమ్మ మొదలైన పాలులేని చెట్లకు గంటు పెట్టినను పాలురావు గదా! పావచ్చుటయు, పాలు రాకుండుటయు గంటు పెట్టుట, గంటు పెట్టకుండుటలో లేదు. అది చెట్లలో గల భేదమేగదా ఇట్లే శ్రీ ధనాది రూపములు కనబడుట, స్తుతి నిందా శబ్దములు వినబడుట జ్ఞానులకును, అజ్ఞానులకు

సమానముగానే యున్నప్పటికిన్ని మాయ నశించిన జ్ఞానులు నిర్వికారముగా నుందురు. మాయలో కూడియున్న అజ్ఞానులు పలువిధములుగా వికారముల జెందుదురు. దీని వలన మాయలోనే, అజ్ఞానములోనే సుఖ దుఃఖాదులు గలవనియును, మాయ నశించిన ఆత్మకు ఈ సుఖ దుఃఖాదు లేవియు లేవనియును తెలియుచున్నది గదా! ఇట్లే

దేశ కాలములలోను సుఖదుఃఖాదులు లేవు. ఒక దేశములో కొందరకు సుఖముగా నుండును. మరికొందరకు కష్టముగా నుండును. ఒక కాలము కొందరకు సుఖముగా నుండును. మరికొందరకు క్లేశకరముగా నుండును. ఇది కూడ వారి వారి హృదయము ననుసరించియే యుండునని గ్రహించవలెను. బాహ్య ప్రపంచములో సుఖ దుఃఖములు గలవని తలంచక మన హృదయములోనే సుఖ దుఃఖములు గలవని గ్రహించవలెను.

నాలుకను బట్టి రుచులలో భేదములు కనుపించును. హృదయమును బట్టి ప్రపంచము కనుపించును. కర్మను బట్టి కష్ట సుఖములు, లాభనష్టములు, స్తుతి నిందలు, గౌరవా గౌరవములున్ను కలుగును.

### మంచివా రెవరు :

ప్రశ్న : లోకములో మంచివా రెవరు ?

ఉత్త : అందరూ మంచివారే.

ప్రశ్న : లోకములో చెడ్డవారులేరా ?

ఉత్త : అజ్ఞానుల దృష్టికి చెడ్డవారు కలరే గాని



జ్ఞానుల దృష్టికి సర్వమూ పరమాత్మయే, కాన సర్వ మంచే గాని చెడు లేదు.

ప్రశ్న : మేలుచేయువారు మంచివారనియును, చేయువారు చెడ్డవారనియును చెప్పుచుందురు గదా ?

ఉత్త : మేలు (సేవ) చేయుచుండువారు పుణ్యమున కొనెదరు. కీడు (అపకారము) చేయుచుండువారు పాపః తీసికొనెదరు. కనుక మేలుచేయువారున్న, కీడుచేయువార మంచివారే యగుదురు. మంచి చెడ్డలే శాశ్వతమైన మాత్ర సుఖమును పొంద నీయక అడ్డము వచ్చుచు మంచి చెడ్డలు లేనిదే అఖండ ఆత్మజ్ఞాన మగును. చెడ్డలను విమర్శించునది ఖండజ్ఞాన మగును.

ప్రశ్న : దుఃఖములు (బాధలు) కలుగుటకు కారణం లెవ్వి?

ఉత్త : ఈశ్వర సృష్టిని ఈశ్వరునిదిగా తలం తనదిగా తలంచుట దుఃఖము గలుగుటకు మొదటి క మగును. సృష్టిని (సంసారమును) ఉపయోగించు విధానము తెలియక వర్తించుట రెండవ దుఃఖక మగును. అధికముగా ప్రేమచూపుటయు, అధికముగా ద్వేష చూపుటయు మూడవ దుఃఖకారణ మగును. స్వ పరమాత్మ మయముగా గాంచకుండుట నాల్గవ దుఃఖక మగును.

సృష్టి (సంసారము) మనలను ప్రేమించమని ద్వేషించమని గాని చెప్పటలేదు.

ప్రేమ చూపి సృష్టి (సంసారము) సుఖకరమై తలంచుచున్నాము, ద్వేషము చూపి (భయపడి) :

దుఃఖమయమని తలంచుచున్నాము, ప్రేమ చూపుటయును, ద్వేషము చూపుటయును మనస్సులోగల భ్రమరూపములైన వికారములే యగును. ఆత్మ ఎల్లవేళలందును నిర్వికారముగ, ఆనందమయముగ నే యున్నది.

**దుఃఖము కలుగుటకు కారణము లెవ్వి ?**

పాపము, కోరికలు దుఃఖము కలుగుటకు కారణము లగును.

**ప్రశ్న :** సుఖమెందులో గలదు ? దుఃఖమెందులో గలదు ?

**ఉత్త :** ఆత్మకు ఇష్టములైన ధర్మములలో సుఖము కలదు. ఇంద్రియములకు ఇష్టములైన విషయములలో దుఃఖము కలదు.

**ప్రశ్న :** ఆత్మకు ఇష్టములైన ధర్మములెవ్వి ? ఇంద్రియములకు ఇష్టములైన విషయము (గుణము) లెవ్వి ?

**ఉత్త :** నిష్కామము ఆత్మకు ఇష్టము. కామము ఇంద్రియములకు ఇష్టము. శాంతము ఆత్మకు ఇష్టము, క్రోధము ఇంద్రియములకు ఇష్టము, నిరాశ ఆత్మకు ఇష్టము. ఆశ (లోభగుణము) ఇంద్రియములకు ఇష్టము. నిర్మమత్వము ఆత్మకు ఇష్టము. మమకారము ఇంద్రియములకు ఇష్టము. అభేద దృష్టి ఆత్మకు ఇష్టము. భేద దృష్టి ఇంద్రియములకు ఇష్టము. నిర్వికారత్వము ఆత్మకు ఇష్టము. వికారములు పొందుట ఇంద్రియములకు ఇష్టము. అంతర్ముఖ దృష్టి ఆత్మకు ఇష్టము. బహిర్ముఖ దృష్టి ఇంద్రియములకు ఇష్టమగును.

ఇంద్రియ ప్రపంచమును దాటనంతవరకును అఖండా సామ్రాజ్య సుఖము లభించదు.

మంచిపనులతోను, మంచి గుణములతోను జీవించుః మంచి భావనలతో మరణించుము అని శాస్త్రము చెబుచున్నది.

మహాత్ములకు కూడ బాధలు వచ్చుటకు కారణములెవ్వి

కొందరకు శాపముల వలన బాధలు గలుగు చున్న కొందరకు భక్తులు, శిష్యులు నమస్కారము, సేవలు చేచుండుట వలన వారి పాపము గురువులకు సంక్రమించు అందువలన బాధలు వచ్చుచుండును.

కొందరు మహాత్ములు భక్తులకు వచ్చిన రోగముః దయతో తీసికొని అనుభవించు చుందురు.

పూర్వము చేయబడిన పాపము వలన కొందరకు ఇవచ్చుచుండును.

శ్రీ బుద్ధభగవానుడు శిష్యుల పాపములు సమించుట వలన వాతపు నొప్పలతో బాధలు పడెను.

శ్రీ క్రీస్తు భగవానుడు భక్తుల పాపములను స్వీకరిశిలువపై బాధలు పడెను.

శ్రీ రామకృష్ణపరమహంస ఇంటి దగ్గర నున్న ష అన్నగారు జబ్బులో నుండి దాహమగుచున్నపుడు నీ త్రాగుచుండగా త్రాగనీయక గ్లాసును తీసికొని నపుడు “గొంతుక బాధతో క్షేళము నొందెదవుగాక” యని అమిచ్చెను. అందువలన గొంతుకలో కురుపు లేచి బి పెట్టెను.

భక్తుల రోగములను అప్పుడప్పుడు తీసికొని శ్రీ రామకృష్ణపరమహంస అనుభవించెను. భక్తులు, శిష్యులు తాకుట వలన, నమస్కరించుట వలన, సేవచేయుట వలన వారి పాపములు సూక్ష్మ శరీరముపై పుండ్లు పుండ్లుగా కనబడె ననియు శ్రీ రామకృష్ణపరమహంస చెప్పెను.

శ్రీ గాంధీమహాత్ముడు గోవును చంపించుట వలన తుపాకిగుండు తగిలి మరణించెనని కొందరు భావించిరి.

శ్రీ మలయాళస్వాములవారు, శ్రీ శివానందస్వాముల వారు, శ్రీ రమణమహర్షి, శ్రీ అరవిందయోగి మొదలగు మహాత్ములు శిష్యుల పాపములను గ్రహించి, అనుభవించి నిర్వాణము నొందిరి.

### అజ్ఞాన సుఖములో గల దుఃఖము

ప్రశ్న : అజ్ఞాన మననేమి ?

ఉత్త : నిత్యస్వరూపమైన ఆత్మను తెలియనీయక చేయునదియు, అనిత్యములైన లోకము యొక్క, శరీరము యొక్క, మనస్సుల యొక్క అనిత్యత్వమును తెలియనీయక చేయునదియును అజ్ఞానమగును. ఈ అజ్ఞానమున కేమనస్సనియు, సంకల్పమనియు, మోహమనియు, బంధమనియు, పాప (మల) మనియు, అనర్థమనియు, మాయయనియు, తమస్సనియు పేరులు చెప్పుదురు.

ప్రశ్న : దుఃఖ మెందులో కలదు ?

ఉత్త : అజ్ఞానముతో కూడిన సుఖములోనే కలదు.

ప్రశ్న : నా ఈ శరీరముతో సుఖముగా నుంటున్నాను గదా, శరీరము వలన గలిగే దుఃఖమేది ?

ఉత్త : శరీరమునకు దోమలు, తేలు కుట్టినను, కురు :  
తేచినను, జ్వరాది వ్యాధులు వచ్చినను, ముండ్లు గ్రు  
కొనినను, దెబ్బలు తగిలినను దుఃఖము కలుగును గదా

ప్రశ్న : నా తల్లిదండ్రులు నన్ను సుఖముగా పోషి  
చున్నారు గదా ! వారి వలన నాకు దుఃఖమేమి గలదు

ఉత్త : నీ తల్లిదండ్రులకు వ్యాధులు వచ్చినప్పు  
మరణము సాధించినప్పుడు నీకు దుఃఖము కలుగును గదా !

ప్రశ్న : నా భార్యతో నేను సుఖముగా నుంటున్నా  
తమె వలన నాకేమి దుఃఖము గలదు ?

ఉత్త : చెప్పినట్లు భార్య చేయనప్పుడు, భా  
రోగాది బాధలు వచ్చినప్పుడు, భార్య చనిపోయినప్పుడు  
దుఃఖము కలుగును గదా ! కనుక సుఖములో దుఃఖ  
కలదని గుర్తించుము, ఇట్లే భర్త వలన భార్యకున్న దుఃఖ  
కలుగును.

ప్రశ్న : మా గృహములో నేను సుఖముగా ను  
న్నాను గదా ! గృహము వలన నాకు దుఃఖమెట్లు కలుగు  
?

ఉత్త : నీగృహము గాలి వానలకు పడిపోయిన  
అగ్ని చే దహనమైనను నీకు దుఃఖము కలుగును గదా ! క  
సుఖములో దుఃఖము గలదని తెలియుము.

ప్రశ్న : నేను ధనముతో సుఖముగా నుంటున్నా  
గదా ! నాకు ధనమువలన దుఃఖమెట్లు కలుగును ?

ఉత్త : నీ ధనమును ఇతరులు తీసికొని  
ఇవ్వ నపుడున్న, జేబులో డబ్బులు పోయి నపుడున  
దొంగలు కాజేసి నపుడున్న, అగ్ని చే దహించి నపుడున

రోగాది అపదలచే భిన్న అగునప్పుడున్న దుఃఖము కలుగును గదా!

ప్రశ్న : బిడ్డలతో నేను సుఖముగా నుంటున్నాను, బిడ్డలవలన నాకు దుఃఖమెట్లు కలుగును?

ఉత్త : బిడ్డలు చెప్పినట్లు నడువనపుడు బిడ్డలకు రోగాది బాధలు వచ్చినపుడు, బిడ్డలు మరణించినపుడు దుఃఖము కలుగునుగదా! కనుక, సుఖములో దుఃఖము దాగి యున్నదని గుర్తించుము.

ప్రశ్న : నేను రేడియో పెట్టుకొని, చేతికి గడియారము పెట్టుకొనియును సంతోషముగా నుంటున్నానుగదా, వా వలన దుఃఖమెట్లు కలుగును?

ఉత్త : రేడియోద్వారా తుఫాను వచ్చునని వా వినినపుడు, అయిప్తములైన మాటలున్న, పాటలున్న నపుడున్న బాధ కలుగునుగదా. మరియు రేడియో పోయినపుడున్న, దొంగలు తీసికొనిపోయినపుడున్న నే కలుగును గదా!

ప్రశ్న : నేను ఘట్ట, మాంసములను భుజి సుఖముగా నుంటున్నానుగదా, వానివలన నాకు దుఃఖమె కలుగును?

ఉత్త : మాంసభక్షణ చేయుటవలన పెరిగితిట్టుదురు. సత్సంగమునకు రానివ్వరు. ప్రాణి హింసన గలిగిన పాపమువలన ఈ జన్మములోగాని, ముందుజన్మనకు గాని తప్పక ఏ రూపముగానైనను దుఃఖములు వచ్చును.

ప్రశ్న : మా ఇంటిలో దేవతావిగ్రహములు భగవద్గీతాది సద్గ్రంథములు కలవు. నేను దేవుని పూజించగ్రంథములను చదువుకొనుచు ఆనందము ననుభవించుచున్నాను. వానిలో దుఃఖమేమి గలదు ?

ఉత్త : వాటిని దొంగలు దొంగిలించినను, ఇతరుల తీసికొనివెళ్లి మరల ఇవ్వకున్నను, అగ్నిచే, వర్షముచే పని రాకుండ పోయినను దుఃఖము కలుగునుగదా ! కనుక నామ రూప, క్రియలతో అనుభవింపబడుచున్న సుఖములలో దీపముక్రింద చీకటి దాగియున్నట్లు దుఃఖము దాగియుండున గ్రహించి వైరాగ్యముతో నామ రూప రహితమైన నిర్గుణ సచ్చిదానంద పరమాత్మను నమ్మి సదా ధ్యానించుచు శాశ్వతానందము ననుభవించు చుండుము.

‘ఆత్మానంద సముద్రస్య  
విప్లుషో విషయో త్థితః.’

తా. ఇంద్రియ విషయ సుఖములు ఆత్మానంద మనె సముద్రములోని తుంపురులే యగును.

దుఃఖ మెప్పుడు వచ్చును?

(1) బ్రతుకుపై తీపియున్ను, చావు అనిన భయమున్ను ఉన్నప్పుడు దుఃఖము వచ్చును.

(2) తన పెత్తనము సాగనప్పుడు. పట్టిన పట్టు నెవేరనప్పుడు దుఃఖము వచ్చును.

(3) ఇష్టమైన వస్తువులున్ను, మనుష్యులున్ను దూరమైనప్పుడున్ను (నశించినపుడు), ఇష్టముకాని వస్తువులున్ను మానవులున్ను లభించినప్పుడున్ను దుఃఖము వచ్చును.

(4) స్తుతియందు ప్రీతియు, నిందలు వచ్చినపుడు ద్వేషము కలిగినపుడు దుఃఖము వచ్చును.

(5) లాభము నందు ప్రీతియు, నష్టము నందు అయిష్టతయు ఉన్నపుడు దుఃఖము వచ్చును.

(6) ఉపకారము చేసినవారిపై ప్రేమయున్నా, అపకారము చేసిన వారిపై ద్వేషమున్ను ఉన్నపుడు దుఃఖము వచ్చును.

(7) సర్వమున్ను భగవంతునిదే యను విషయమును మరచి 'ఈ వస్తువులు నావి. యీ మానవులు (పశువులు) నావారు' అను మమకారము నుంచినపుడు దుఃఖము కలుగును.

(8) ఆత్మయే తా నను విషయమును మరచి, దేహభిమానముతో నున్నపుడున్న దుఃఖము వచ్చును.

(9) ఆత్మతో చూడక (వినక) త్రిగుణాత్మిక మనస్సుతో నామ రూప క్రియా రూపమైన ప్రపంచమును చూచుచున్నపుడు దుఃఖము వచ్చును.

(10) సుఖ దుఃఖములను, స్తుతి నిందాది శబ్దములను, లాభనష్టములను, చావు పుట్టుకలను, శీతోష్ణములను, స్త్రీ పురుషాది ప్రాణులను సమముగా గాంచక భేదములుగా చూచుచున్నంతవరకును దుఃఖములు వచ్చుచునేయుండును.

(11) ఐశ్వర్య మదముచే (గర్వముచే) కన్ను మిన్నుగానక, చెడుపనులు చేసినపుడున్న దుఃఖము వచ్చును.

(12) పెద్దలను, దేవతలను, భక్తులను, వేదశాస్త్రములను అగౌరవించినచో దుఃఖములు వచ్చును.



(13) మనోవాక్యాయములచేత యితర మూనవాఢి  
పాణులను పీడించినచో దుఃఖములు వచ్చి పైబడును.

(14) మహాత్ముల మాటలయందు, భగవద్గీతాఢి  
శాస్త్ర ధర్మములయందును, భగవంతుని యందును నమ్మిక  
భక్తి, విశ్వాసమునుంచక ఇష్టానుసారముగా వర్తించినపుడ  
దుఃఖములు వచ్చును.

(15) దూషించినవారిని తిరిగి దూషింపదలచినపుడు  
కొట్టినవారిని తిరిగి కొట్టవలెనను ఆవేశమున్నపుడు, దొంగ  
లించిన వాని సొమ్మును తిరిగి దొంగిలించవలెనను పట్టుద  
యున్నపుడు బాధలు వచ్చును.

(16) మంచివారనియు, మంచి వస్తువులనియు, మంచి  
మాటలనియు, మంచి శబ్దములనియును అధికముగా ప్రీ  
తుంచినపుడున్న, ఇట్లే చెడ్డవారనియును, చెడు వస్తువు  
లనియును, చెడ్డమాటలు (శబ్దములు చెడ్డవి) అనియును  
అధికముగా ద్వేషము గలిగియున్నను బాధలు వచ్చును.

### సుఖపడువారలలో తరగతులు

పనుల జేయుచు సుఖపడువారు, పనుల జేయ  
కుండువారు, అనేక చోట్లకు తిరుగుచు సుఖపడువారు  
ఒకచోటనే నివసించి సుఖపడువారు, మాటలలో సుఖపడు  
వారు, మానముతో సుఖపడువారు, సంసారముతో సు  
ఖపడువారు, సన్న్యాసముతో సుఖపడువారు, ధనముతో  
సుఖపడువారు, ధనమును ముట్టక సుఖపడువారు, పరుల  
సేవచేయుచు సంతోషించువారు, పరులకు అపకారవ  
చేయుచు సంతోషించువారు, పరుల తప్పులను వెదకు

సంతోషపడువారు, తమ శిష్యులను తామే తెలిసికొని నవరణ జేసికొనుచు సంతసించువారు, పొగడుచు సంతోషించువారు, నిందించుచు సంతసించువారు, మోక్షధర్మములను చదివి సంతసించువారు, లౌకిక విషయములు గల గ్రంథములను చదివి సంతసించువారు, భగవంతుని, మహాత్ములను కీర్తించుచు, స్మరించుచు సంతసించువారు, ఇంద్రియ విషయసుఖములను పొగడి స్మరించి సంతసించువారు, సంకల్పములతో సంతసించువారు, నిర్వికల్పాత్మతో సుఖపడువారు, అఖండ పరబ్రహ్మ సాక్షాత్కార జ్ఞానముతో సుఖపడువారు, వాచావేదాంతముతో సంతసించువారు, అనుష్ఠాన వేదాంతముతోనే సుఖపడువారు, ఆడంబరములతో సుఖపడువారు, నిరాడంబర నిరహంకారములతో సుఖపడువారు, గురువుగానుండి సుఖపడువారు శిష్యుడుగానుండి సుఖపడువారు.

### ( దుఃఖపడు వారలలో తరగతులు )

వ్యాధులతో బాధపడువారు, దరిద్రముతో బాధపడువారు, దుర్మార్గులచే బాధపడువారు, పనుల జేయలేక బాధపడువారు, పనులు దొరకక బాధపడువారు, భార్య మంచిది కాదని బాధపడువారు, భర్త మంచివాడు కాడని బాధపడువారు, బిడ్డలులేక బాధపడువారు, అధికసంతానముచే బాధపడువారు, బిడ్డలు చెడ్డవారైనారని బాధపడువారు, బిడ్డలు పోయినని బాధపడువారు, స్వతంత్రత లేక పోయినే యని బాధపడువారు, మోయలేని భారము నామీద పడినదే యని బాధపడువారు, కోరికలు నెరవేర.

లేదే యని బాధపడువారు, క్రోధముచే బాధపడువారు, ముసలితనముచే బాధపడువారు, సేవచేయువారు లభించు లేదేయని బాధపడువారు, మనశ్శాంతి లేక బాధపడువారు, కోడండ్రచే బాధపడువారు, సత్సంగము, సద్గురువున లభించలేదే యని బాధపడువారు, ఋణములచే బాధపడువారు, పరమాత్మ యందు మనస్సు నిలుచుటలేదే యని బాధపడువారు, దైవదర్శనముకాలేదేయని బాధపడువారును ఈవిధముగా లోకములో అనేక రీతులుగా బాధలు పడుచున్నారు గదా! ఈబాధలన్నియును సుకృతము లేపోవుటచేత, దేహమే తానను అభిమానముండుటచే నాది నావారు అను మమకారముండుట చేతను కలుగుచున్నవని గ్రహించి ఆత్మజ్ఞానమును సంపాదించుము.

### పురుషప్రయత్నముతో

పాపములను కష్టములను నివారణ జేపికొన వచ్చునా ?

శ్లో. పూర్వజన్మకృతం పాపం వ్యాధిరూపేణ బాధతే;  
తచ్ఛాంతి రౌషధం దానం జపహోమ సురార్చనైః

తా. ఇదివరకు చేయబడిన పాపకర్మల దోషమువలన శారీరక బాధలు, మానసిక బాధలున్ను వచ్చుచుండును. ఆ బాధలు రాకుండుటకుగాను, వచ్చిన బాధల పోవుటకుగాను ఔషధమును సేవించవలెను, అన్న వస్త్రాలను దానము చేయవలెను, శివ, రామ, కృష్ణ, నారాయణ మంత్రములను జపము, స్మరణ, సంకీర్తనలను చేయుచుంవలెను, పూజలు చేయవలెను, హోమములను చేయుచుం

వలెను. సూర్యాదిదేవతలకు నమస్కారములు ప్రదక్షిణలున్న చేయుచుండవలెను. అనిశాస్త్రము పురుష ప్రయత్నముతో బాధలను పాపములను పోగొట్టుకొనవచ్చునని చెప్పెను గదా.

రాజోపు కష్టముల గురించి జ్యోతిషశాస్త్రము (శకున శాస్త్రము) చెప్పినప్పటికి జపధ్యాన దానసంకీర్తన నమస్కారాది సత్కర్మలజేసి కష్టములను చాలవరకు తగ్గించుకొనవచ్చును అని శాస్త్రములలో గలదు. అరవిందయోగికూడ చెప్పెను.

కథ : పాండ్యదేశమును పాలించుచున్న ఒక రాజునకు ఒక జ్యోతిష్కుడు ఒక దినమును నిర్ణయించి ఆదినమున రాజు పాముకాటుచే మరణించునని చెప్పెను. అప్పు డా రాజు భయపడినవాడై గురువాయుపురమునకు వెళ్లి విష్ణుమూర్తియగు గురువాయురప్పనను భక్తివిశ్వాసములతో నేవించుచు అచ్చటనే మరణించుట మంచిదని నిశ్చయించుకొనియుండెను. జ్యోతిష్కుడు నిర్ణయించిన రోజు గడచిన తరువాత రాజు ఇంటికివెళ్లి జ్యోతిష్కునితో నేను పాముకాటుచే మరణింతునని చెప్పితివిగదా నేను మరణించలేదేమి! అనెను. అప్పుడు జ్యోతిష్కుడు రాజా, నేను చెప్పినరోజు పాము వచ్చి మీ ఎడమ పాదముపై కాటువేసెను. ఇదిగో, మచ్చచూడుడు. గురువాయురప్పన్ మీ భక్తిశ్రద్ధలకు మెచ్చి మరణము గలుగనీయక రక్షించెను అని చెప్పెను.

దేవుడు రక్షించుటవలన రాజు దేవుని దేవాలయమును బాగుచేయించెను.

కథ : నారాయణ భట్టాది శ్రీ మన్నారాయణే  
మను గ్రంథమును రచించుచు భగవానునకు సమర్పిం  
చుండుటవలన ఆయన వ్యాధి నివారణమయ్యెను.

కథ : ప్రాస్తుదేశమునందున్న శ్రీరామకృష్ణ  
శ్రమాధిపతియగు శ్రీ సిద్ధేశ్వరానందస్వాములవారు  
వాతముచే బాధపడుచున్న డ్రెంచివారిచే శ్రీమన్నారా  
ణీయమును పరిపజేయగా వారి వ్యాధి రూపుమాసెను.

కథ : నారాయణతీర్థులు శ్రీకృష్ణ లీలాతరం  
యను గ్రంథమును వ్రాసి తన వ్యాధిని పోగొట్టుకొనె  
శ్రీ తిరుపతి వేంకటేశ్వరస్వామిని భక్తి శ్రద్ధల  
సేవించి అనేకులు యిష్టార్థములను సిద్ధింప జేసికొనుచున్నా  
సూర్యభగవానునకు నమస్కారములు చేసి అనేక  
రోగబాధలను పోగొట్టుకొనుచున్నారు.

పంచ పాండవులు కర్ణుడు వేయబోవుచున్న నారా  
ణాస్త్రమునకు నమస్కారము చేసి ఆపదనుండి తప్పిం  
కొనిరి.

పదియవ రోజున పాండవులను చంపెదనని ప్ర  
చేసిన భీష్మాచార్యులవారు తెల్లవారుజామున వచ్చి నమసా  
రము చేసిన ద్రౌపదీదేవిని సుమంగళిభవ యని ఆశీర్వాద  
చేసెను. ఇది నమస్కార ప్రయత్న ఫలితమే గదా!

పులులను చంపెడు ఒక వేటగాడు ఒకనాడ  
పర్వతము నెక్కుచుండగా, అకస్మాత్తుగా పెద్దపులి ఎదురు  
వచ్చెను. వెంటనే అతడు తుపాకిని క్రిందపడవేసి నమసా  
రము చేసెను. అపుడా పులి నెమ్మదిగా ప్రక్కకు తొ  
పోయెను.

వసుదేవుడు శ్రీకృష్ణ శిశువును యశోదగృహమునకు తీసుకొని వెళ్లుచుండగా కంసుని పంపున గాడిదరూపముగా వచ్చిన రాక్షసునకు నమస్కారము చేసి కంసునకు చెప్పవద్దని చెప్పగా రాక్షసుడు చెప్పకయుండెను. అందువలన శిశువు ఊమముగా నుండెనుగదా. ఇదియు నమస్కార ఫలితమే యగును.

ప్రశ్న : స్వామీ, శాస్త్రము “ప్రారబ్ధం భోగతో నశ్యేత్” అనియు “అవశ్యమను భోక్తవ్యం కృతం కర్మ శుభా శుభం” అనియును (అనగా ప్రారబ్ధకర్మ అనుభవింపక తప్పదనియు, చేసికొనిన పుణ్యపాపకర్మల ఫలితములను తప్పక అనుభవించవలెననియును, చెప్పెనుగదా, మీరు పురుష ప్రయత్నముతో కష్టములను దాటవచ్చునని చెప్పెదరేల?

సమా : ప్రారబ్ధకర్మ సామాన్య ప్రారబ్ధమనియు, విశేష ప్రారబ్ధమనియు రెండు విధములుగా నుండును. సామాన్య ప్రారబ్ధకర్మ దోషములను పురుషప్రయత్నముతో పోగొట్టుకొనవచ్చును. విశేష ప్రారబ్ధకర్మ దోషములను మాత్రమే తప్పక అనుభవించవలెను.

కర్మదోషమువలన రోగములు వచ్చినవారు ఆసుపత్రికి వెళ్లి ఔషధము సేవించినను కొందరి వ్యాధులు నివారణ మగుటలేదు. అనేకులు ఆరోగ్య వంతులై వచ్చుచున్నారు. కొందరు ఆసుపత్రిలోనే మరణించుచున్నారు. ఇవి ప్రారబ్ధ కర్మదోషముయొక్క ఎచ్చుతగ్గుల ఫలితములేగదా!

దైవప్రార్థనచేసి ద్రాపదీదేవి దుశ్శాసనునివలన కఠి  
కష్టమును దాటెను.

దైవప్రార్థనచేసి ప్రహ్లాదుడు అంబరీషుడు గజేం  
డును కష్టముల నుండి విడివడిరి.

విశేష ప్రారబ్ధకర్మదోషమును దేవుడుకూడ నివా  
చేయలేడు.

ప్రశ్న : ఇకనుండి నా శరీరమును, వాక్కును, ః  
స్సును ఎట్లు తృప్తిపరచవలెను, ఎట్లు నిశ్చలమొనర్చవలె

సమా : భక్తులతోను సాధువులతోను సాంగత్య  
చేయుచు, వారితోపాటు నీవును దైవపూజ, భజన, సారాయ  
జపము, ధ్యానము, సేవ, దానధర్మములను చేయుచుండుః  
తప్పక సద్బ్రంధములను చదువుచుండుము, ఇట్లు చే  
చున్నచో నీ పుత్ర మిత్ర బాంధవాదులు గ్రామస్థులుః  
నిన్ను ప్రేమతో చూచుచు పొగడుచుందురు. ఇంద్రియము  
మనస్సును నిశ్చలముగా ఆనందముగా నుండును.

కథ : ఒక పట్టణములో దొంగతనము చేయుట  
నేర్పరులైన అన్నదమ్ములు గలరు. వీరివలన అనేకులు అ  
విధములుగా బాధలు పడుచుండిరి. అందువలన పట్టణాధి  
వీరి ముఖములపై దొంగలు అని ముద్రలు వేయించె  
అప్పటి నుంచి చూచిన వారందరు దొంగలు వచ్చుచున్నా  
దొంగలు పోవుచున్నారు. అని (చెప్పకొనుచుండిరి) ః  
చుండిరి. ఈ యపకీర్తిని మొదటి దొంగ భరించలేక ఇ  
గ్రామములలోనికి అడవులలోనికిని వెళ్లుచుండెను. అక్క  
కూడ చింత బాధవెట్టుచుండుట వలన ఆత్మహత్య

కొనెను. రెండవ దొంగ బాగుగ ఆలోచించి ఇట్లు నిశ్చయించుకొనెను. ఇకనుండి నేను దొంగతనము చేయుట మాని దేవుని భజించుచు శక్తికొలది ఇతరులకు సేవ చేయుచుండెదను. నా ముఖమున దొంగ యను ముద్ర యున్నప్పటికి మంచి పేరు రాకుండునా, యనుకొని ప్రతి దినమును దేవుని భజించుచు చక్కని వర్తనలను సత్యము ధర్మము శాంతము దయ నిష్కామము నిరహంకారము మొదలగు సద్గుణములను అలవరచుకొని యుండెను. అందువలన చూచినవారు దొంగవచ్చుచున్నాడు. పోవుచున్నాడు అనుటకు బదులు భక్తుడు వచ్చుచున్నాడు. సజ్జనుడు వెల్లుచున్నాడు. అని అనుచుండుట మొదలు పెట్టిరి.

ఈకథ వలన ఎంత చెడ్డవారైనప్పటికి చెడు వర్తనలను చెడుగుణములను వదలి మంచి వర్తనలతో మంచి గుణములతో నున్న యెడల ప్రజలు దేవతలు మహాత్ములున్న అనుగ్రహము చూపుదురని తెలియుచున్నది గదా!

### అఖండజ్ఞానాభ్యాసము

ప్రశ్న : తనలో ఆత్మను దర్శించుట గొప్పదా? బైట ప్రపంచమును ఆత్మ స్వరూపముగా భావించుచుండుట గొప్పదా?

సమా : మన నేత్రదృష్టి సరిగా యున్న ప్రపంచరూపములు సరిగా కనుపించును గదా! ఇట్లే వ ఆత్మస్వరూపమును శ్రవణ మనన భ్యాసముల ద్వారా అనుభవముతో నుంచుకొనిన మాత్రమే బైట ప్రపంచన రూపక్రియలను పరమాత్మ మయముగా గాంచ గలుగుదు



స్వాత్మానుభవము లేనిచో గురువు శాస్త్రమునే చెప్పినట్లు ప్రపంచమును భగవత్స్వరూపమే యని స్వాత్మ రూపమే యని భావించుచున్నను అది స్థిరముగా నిలువదు.

రోగి నేను ఆరోగ్యవంతుడనే యని భావించినచో అది నిలచునా ? దరిద్రుడు నేను లక్షాధికారిని భావించిన నిలచునా ?

చదువులేనివాడు, ఉద్యోగములేనివాడు నేను గొప్ప పండితుడనని నేను గొప్ప ఉద్యోగస్థుడనని భావించినచో ఆ భావన స్థిరముగా నిలచునా ? ఇట్లే తపస్సు ద్వారా బ్రహ్మానుభవము నొందనివారు సర్వం ఖల్విదంబ్రహ్మ యను భావమును నిలబెట్టుకొన జాలరు.

విద్యార్థి నేను గొప్ప విద్వాంసుడను గొప్ప ఉద్యోగస్థుడను కావలెనని శ్రద్ధగా చదువుచున్నచో తన కోరిక నెరవేరవచ్చు.

ఇట్లే రోగి నేను ఆరోగ్యవంతుడను కావలెనని శ్రద్ధగా ఔషధమును సేవించుచు పథ్యముతో నున్నచో సీరోగి (ఆరోగ్యవంతుడు) కావచ్చు. ఇట్లే దరిద్రుడ నేను లక్షాధికారిని కావలెనని శ్రద్ధగా శ్రమపడి ఉద్యోగమో వ్యవసాయమో వ్యాపారమో చేయుచున్నచో తన కోరిక నెరవేరవచ్చు.

ఇట్లే భక్తులు, అభ్యాసులు, ముముక్షువులున్న పరమ భక్తుడను, బ్రహ్మజ్ఞానిని, మహాత్ముడను, పరమహంసన కావలెనని ప్రయత్నించు చున్నచో ముక్తులు కావచ్చు.

ప్రశ్న : జీవుడు పరబ్రహ్మముతో సమానత్వ మెపుడు పొందును ?

సమా : కామము, క్రోధము, భయము, అహంకారము, మమకారము, అసూయ, ద్వేషము, సుఖము, దుఃఖము, సంకల్పము మొదలగు వికారగుణములను భేదభావములను పరబ్రహ్మ ధ్యానము ద్వారా నశింపజేసికొనినప్పుడు జీవుడు పరబ్రహ్మముతో సామ్యావస్థను పొందును.

**నిజమైన పరోపకార మేది :**

మరణానంతరము ధర్మము, భక్తి, ఆత్మజ్ఞానములే ఉద్ధరించునవి, ఆనందమయముగా నుంచునవియు నగును గాన జనులకు నీతిధర్మములను, భక్త ధర్మములను, జ్ఞాన వైరాగ్య ధర్మములను బోధించి మోక్షసుఖము నొందుటకు మార్గమును చూపుటయే నిజమైన పరోపకార మగును.

“సర్వేషామపిదానానాం జ్ఞానదానం విశిష్యతే”

తా. దానము లన్నిటిలో జ్ఞానదానమే గొప్పది. ఇతరదానములలో పుణ్యము పాపమున్ను కలసియుండునని చెప్పవచ్చు.

ప్రశ్న : “అన్నిదానములకన్న అన్నదానమే దొడ్డది” అని పెద్దలు చెప్పిరిగాదా, అన్నదానములో పుణ్యమే కలదు గాని పాప మేమిగలదు?

సమా : నీవు పెట్టిన ఆహారబలముతో పరోపకారము, దైవచింతన, పరమాత్మ నిష్ఠయు చేయుచున్నచో పుణ్యము గలదు. అపకారము చేయుచు దుర్మార్గు డనిపించుకొన్నవానికి ఆహారమును పెట్టినచో నీకు పాపమే వచ్చునుగాదా!

ప్రశ్న : ధర్మానుపత్తి చెట్టి రోగులకు ఔషధము నిప్పించి ఆరోగ్యవంతులను చేయుట పుణ్యము కాదా?

సమా : నీవు ఔషధము నిప్పించి ఆరోగ్యవంతులను చేసి పంపుచున్నప్పటికి వారు ఆరోగ్యబలముతో మంచి పనులను చేయుచున్నచో నీకు పుణ్యముగలుగుట తథ్యమే గాని చెడ్డపనులతో చెడ్డమార్గలతో చెడ్డ సంకల్పములతో నున్నచో నీకు పాపమే కలుగును.

ప్రశ్న : చదువు చెప్పించుట పుణ్యముకాదా?

సమా : నీవు పాఠశాలలను నిర్మించి వంశలాది విద్యార్థులకు చదువు చెప్పించినప్పటికి చదువుకున్నవారలలో కొందరు మంచివారై పాపనులై ఇతరులను కూడ ధర్మాత్ములను చేయుచున్నారు. కొందరు తాము చెడ్డమార్గము నవలంబించి ఇతరులనుకూడ చెడ్డవారినిగా జేయుచున్నారు. కొందరు ఇహపరములకును పనికిరానివారగుచున్నారు.

లోకములో సుకవులు, కుకవులున్న గలరుగదా ఎందరో మహాత్ములు లోకమును పాపనము చేయునట్టి పద్యములను గద్యములను కీర్తనలను శ్లోకములను వ్రాసినారు గదా. వీరేసుకవులు.

లోకమును చెడగొట్టునట్టి గ్రంథములను వ్రాసినవారు, సాధువులతో, భక్తులతోను వికటవాదనలనుచేసి పాపమును ఘాటకట్టుకొనుచున్నారు. కనుక చదువు చెప్పించుటలో కూడ పుణ్యపాపములు కలవని గుర్తించవలెను.

ప్రశ్న : సన్యాసాశ్రమ స్వీకారము గొప్ప పుణ్య ప్రదమైనదని కొందరు చెప్పుచున్నారు. గృహస్థాశ్రమము

1 కొందరు చెప్పుచున్నారు. ఇక మీ యభి  
ప్రమి శేలవిచ్చెదరు ?

మా : ఇంద్రియ విషయసుఖములకు లోబడక  
వ్యాదీంద్రియములకు సాక్షిగానున్న పరమాత్మ  
సదా సంతృప్తులగుటకు ప్రయత్నించుచుండువారు  
లనబడుదురు.

బహ్మచారులను, వానప్రస్థులను, సన్యాసులను  
మను నిష్కామముగా భగవంతుని భజించుచుండు  
గృహస్థులన బడుదురు.

అహంకారమును వదలుకొను చుండుట సన్యాసి  
మమకారమును త్యజించుచుండుట గృహస్థుని

ర్వమున్న పరమాత్మ స్వరూపమే యని సన్యాసి  
చుకొనియుండవలెను. సర్వమున్న దేవునిదే యని  
డు నిశ్చయించుకొనియుండవలెను. అహంకార  
ములను త్యజించినవారు గృహస్థులైనను సన్యాసు  
గొప్పవారే యనబడుదురు.

అహంకార మమకారములలోనే కామక్రోధాది  
లన్నియు గలవు.

సర్గుణములుగలవారు పాపులనియు దేశద్రోహు  
దైవద్రోహులు గురుద్రోహులు ఆత్మ ద్రోహులని  
వెప్పకతప్పదు.

ప్రశ్న : మతములను దేవాలయములను అన్న  
ను నిర్మించుట పుణ్యమేనా ?

సమా : సత్యధర్మములతో వైరాగ్య భక్తి జ్ఞముతో నున్నవారిని పోషించుచున్న యెడల పుణ్యం గలుగును. సోమరులను, కలహప్రియులను, స్వార్థపరులన నాస్తికులను పోషించుచున్నచో పాపమే యగును.

ప్రశ్న : ధర్మమనగానేమి ? అధర్మమనగానేమి ?

సమా : ఎక్కువ పుణ్యము కొద్దిగా పాపమున కల ప్రవర్తన ధర్మమగును.

ఎక్కువ పాపము కొద్దిగా పుణ్యమున్న గలిగినట్టి ప్రవర్తన అధర్మమగును.

ప్రశ్న : జ్ఞానమనగానేమి? అజ్ఞాన మనగానేమి ?

సమా : ఎక్కువగా ఆత్మ దృష్టియు స్వల్పము దేహదృష్టియు గల ప్రవర్తన జ్ఞానమగును.

ఎక్కువగా దేహభిమానమును స్వల్పముగా దైవాదృష్టి ( భక్తియు ) గల ప్రవర్తన అజ్ఞానమగును.

శ్లో. కార్యమణ్యపికాలేతు  
కృతమేత్యుపకారతామ్  
మహతత్యుపకారోపి

రిక్తతామేత్య కాలతః

—విశ్వామిత్రు

తా. అవసరమైన సమయములో చేసిన సహాయం కొద్దిది యైనను అది ఉపకారమనబడు చుండును. అవసరం లేనప్పుడు విశేషముగా సహాయము చేసినను సంతోష సుఖములను కలిగించ నందున ఉపకారవ చెప్ప వీలుబడదు. ఎట్లన :

ఆకలి లేనప్పుడు ఆహారము పెట్టినచో పుణ్యము లేదు. వస్త్రములు అవసరము లేనపుడు వస్త్రదానము చేసినను పుణ్యము కలుగదు. శరీరము అన్ని విధములుగ ఆరోగ్యమున్నపుడు సేవ చేసినచో పుణ్యము కలుగదు. రోగము లేనపుడు ఔషధదానము వలన పుణ్యము కలుగదు.

## పుణ్య కర్మ లు

ప్రశ్న : దేవాలయములకు, మఠములకును అధిపతిగా నుండుట పుణ్యమేనా ?

సమా : దేవుని (సద్గురుని) సొమ్మును నీ సుఖము కొరకు, నీ కీర్తికొరకు, నీ బంధుమిత్రాదులకొరకును కర్చు పెట్టుకొనక సదుపయోగము చేయుచున్నచో పుణ్యమే.

ప్రశ్న : తీర్థయాత్రచేయుట పుణ్యమేనా ?

సమా : ఇతరులకు బాధగలిగించక అసత్యమాడక దొంగతనముచేయక బ్రహ్మచర్యవ్రతము తప్పక ఇతరుల సొమ్ముతినక స్నానము దైవదర్శనము దానము భగవన్నామ సంకీర్తనము జపధ్యానములనుచేయుచు యాత్రచేసినచో పుణ్యమే.

ప్రశ్న : మఠములో నివసించుట పుణ్యమేనా ?

సమా : ఇతర మానవాది ప్రాణులకు బాధ గలిగించక హితముగా వర్తించుచు జపధ్యానాది సత్కర్మలు చేయుచున్నచో పుణ్యమే.

ప్రశ్న : పారాయణ, పూజ, భగవన్నామస్తవము, జపధ్యానములను చేయుచుండుట పుణ్యమేనా ?

సమా : ఇతరులు కష్టనష్టముల పాలుకావలెనను  
తలంపులేకుండ దేవుని అనుగ్రహప్రాప్తికొరకు చేయు  
చున్నచో పుణ్యమే.

ప్రశ్న : మానవతములు, ఉపవాసాదివ్రతములను  
చేయుచుండుట పుణ్యమేనా ?

సమా : నీవు ఇతరులకు ఏ రూపముగాను క్లేశము  
గలిగించక భగవంతుని మరువక స్మరించుచున్నచో  
పుణ్యమే.

ప్రశ్న : బ్రహ్మ చర్య వ్రతముతో నుండుట పుణ్య  
మేనా ?

సమా : పరమాత్మను ధ్యానించుచు పరులకు సేవ  
చేయుచున్నచో పుణ్యమే.

ప్రశ్న : గృహస్థాశ్రమమును స్వీకరించుట పుణ్య  
మేనా ?

సమా : అన్యాయ మార్గమున ధనమును సంపాదించక  
భగవంతుని భజించుచు శక్తి కొలది బ్రహ్మచారులను  
వాసప్రస్తులను సన్యాసులను అంగహీనులను వృద్ధులను  
పోషించుచున్నచో పుణ్యమే.

ప్రశ్న : సన్న్యాసాశ్రమమును స్వీకరించుట పుణ్య  
మేనా ?

సమా : కామము క్రోధము మమకారము ఆశ  
భేదబుద్ధులను వదిలి పరమాత్మను మరువక యుంటున్నచో  
పుణ్యమే.

ప్రశ్న : వేదాంతోపన్యాసములు ఇచ్చుట, పురాణ  
ములు జెప్పటయు పుణ్యమేనా !

సమా : ఆహ్వానించిన చోటికి వెళ్లి ధనమును అన్న  
వస్త్రాదులను యాచించక ఎవ్వరికిన్ని బాధగలిగించకున్నచో  
పుణ్యమే.

## మ హా త్మ ల ప లు కు లు

నేను భవిష్యత్తును గురించి ఎప్పుడూ ఆలోచించను.  
అది దానంతట అదేవస్తుంది. — విక్ స్టయిన్

బాధను పూర్తిగా అనుభవించడమే బాధానివృత్తికి  
మార్గము. — మార్సెల్ ఫ్రాన్స్

కష్టాలలోనున్నప్పుడు సంతోషదినాలను జ్ఞాపకం  
తెచ్చుకోవడంకంటే దుఃఖంలేదు. — డాంజే

కష్టములు దేహధనాదులు అనిత్యములైనవని, దేవుడే  
నిత్యుడనియు, నీతి ధర్మములను తప్పరాదనియును బోధించు  
చుండును. — శివానందస్వామి

శరీరమనెడి సత్రము నందు వున్నందుకు చెల్లించు  
అద్దె కష్టములు. — శ్రీరామకృష్ణ పరమహంస

భక్తుడు భరించలేనంత కష్టములను భగవంతుడు  
కలిగించడు. — గాంధీ

పాపము చేసినచో దుఃఖములు వచ్చును. పుణ్యము  
చేసినచో సుఖ సంతోషములు కలుగును. — పకేంజలి

దుఃఖములను దాటుచున్నకొలది భక్తుడు దేవుని  
సమీపించు చుండును. — శ్రీవిశ్వానంద స్వామి

నీతి ధర్మముల నిమిత్తము దేవుని నిమిత్తమును  
కష్టములను అనుభవించుచుండువారు ధన్యులు. — క్రీస్తు



భగవద్విశ్వాసం లేని కారణంచే మానవుడు ఎడతెగని కడగండ్ల పాలాతున్నాడు. — (శ్రీరామకృష్ణ పరమహంస)

నా పరాజయానికి పతనానికి ఎవరూ కారకులు కారు, నాకు నేనే పరమ శత్రువును, నా విషాదాంతానికి నేనే కారకుణ్ణి. — నెపోలియన్

తెలివిహీనుని హృదయం అతని జిహ్వలో ఉంటుంది ప్రాజ్ఞుని జిహ్వమాత్రం అతని హృదయంలో వుంటుంది. — ప్రాంకిన్

సత్యం ఎంత చిన్నస్థలంలోనైనా ఇమిడిపోతుంది అసత్యానికే చోటు ఎక్కువకావాలి. — హెన్రీ సెబ్ జాన్

చెడ్డమనిషికి ఉపకారముచేయడం మంచిమనిషికి గాయపరచడమంత ప్రమాదకరమైనది. — ప్లాటన్

ఏమనిషీ తాను జీర్ణంచేసికోగల వాటికంటే ఎక్కువ విశ్వాసాలను మింగకూడదు. — హెవ్ లో ఎల్లిస్

నీవు ఎక్కడతిరిగినా చిట్టచివరకు ఆత్మను చేరుకొనలేవు. — రమణమహర్షి

నేను నాది అనుకొన్నప్పుడే అన్ని బాధలు ప్రారంభమౌతాయి, నాది అన్న భావంనుండి స్వార్థం స్వార్థంవల్ల ఆవేదన జనిస్తాయి. — శ్రీ వివేకానందస్వామి

నీ శత్రువునుండి నీవు తప్పించుకొనడం సాధ్యమే కాని నీవుచేసిన దుష్కృత్యంనుండి నీవు తప్పించుకొనలేవు అది జీవితమంతా నిన్ను వెంటబడిస్తూనే ఉంటుంది. — తిరువళ్ళూనా

కన్నీటిబిందువులకన్నా, చిరునవ్వులే నిజమైనసంపద.

— శ్రీ ఆరవిందులు

సత్యమే భగవత్స్వరూపం. సత్యంకొరకు ఎంతటి  
త్యాగమైనా చేయవలసినదే, సత్యపరిశోధన మానవుని  
ప్రవృత్త ర్తవ్యం.

— గాంధీజీ

భిన్నత్వంలో ఏకత్వాన్ని అన్వేషించడమే విజ్ఞానం.

— వివేకానందస్వామి

మానవులను ద్వేషించడం ఎలుకలున్నవని ఇల్లును  
తగలబెట్టుకొనడం వంటిది.

— హార్టీఎమర్సన్ ఫాస్టిక్

కోరికలు లేకుండా ఉండడమే దైవత్వం అని నా  
విశ్వాసం.

— సోక్రటీస్

ప్రవృత్తము నిర్మలము అయిన అంతరంగములోనే  
సత్యం ప్రకాశిస్తుంది.

— బుద్ధుడు

మేధాసంపన్నులకు ఈలోకం ఒక ఆనందరూపకం.  
సున్నితహృదయులకు ఈలోకం ఒక విషాదనాటకం.

— హురేన్ వాల్పోల్

స్వర్గంలోని స్వేచ్ఛాస్వాతంత్ర్యాలకన్నా ఈభూలోకంలో  
మానవసేవే గొప్పది.

— ఆరవిందులు

ఎంతవరకు మీక్రింద ఒక్కడు ఉండవలెనని మీరు  
తలంపు గలదో అంతవరకు మీరు మరియొకరి క్రింద యుండ  
వలసి యుందురు.

— శ్రీ మళయాళ సద్గురువు

(అబ్బుడు - మహనీయుడు)

ఎవడు దేవునికై తన్ను (అహమును) అణచిపెట్టు  
కొనునో అతనికి దేవుడు ఉన్నతిని కలిగించును. అతడు

తన మనస్సులో అల్పుడు. కాని ప్రజల దృష్టిలో మహనీయుడు.

పోగరు, గర్వము గలవానిని దేవుడు లోకద్వేష్యునిగా చేయును. అతడు ప్రజలదృష్టిలో అల్పుడు. తన మనస్సులో మహనీయుడు. అట్లగుటచే నతడు ప్రజలకు కుక్కకంటెను, పందికంటెనుకూడ మరింత చులకనయగును. — మహమ్మదు

మంచినడవడి అనేది అల్పులలో రెండుకారణాలవల్ల కనిపించవచ్చు. ఒకటి దండనభీతి, రెండవది ప్రయోజనాపేక్ష. — ఆంధ్రప్రభ

దేనినైనను ప్రేమింతువేని చెవిటివాడవుగను గ్రుడ్డి వాడవుగను అగుదువు.

ఐశ్వర్యము లోకీకవస్తువుల సమృద్ధినుండి గలుగదు. సంతృప్తమైన చిత్తమునుండియే కలుగును.

గోరీలను (సమాధులను) దర్శించుచుండుడు. ఏలయన ఇహలోకమందు మీకవి బౌదాసీన్యమును కలిగించును. భవిష్యత్తును స్మరింపజేయును.

ఏది మంచిదో దానిని మాత్రమే దేవుడంగీకరించును.

ఎవని నలన మానవకోటికి మేలు గలుగునో వాడే మానవులలో శ్రేష్ఠుడు.

ఈ జగమునందు వైరాగ్యమనగా ఆశలను తగ్గించుకొనుట.

ఆత్మనెరిగినవాడు భగవంతు నెరిగినవాడే.

— మహమ్మదు

నీలో మంచి గుణము ఉన్నప్పుడు ఇతరులు నీలో చెడ్డ గుణము ఉన్నదని తలంచినచో అది అబద్ధమని నిశ్చలముగా నుండుము, ఇట్లే నీలో దుర్గుణము ఉన్నప్పుడు ఇతరులు నీలో మంచి గుణముగలదని పొగడినచో అది అబద్ధమే యని నిశ్చలముగా నుండి పరమాత్మ ధ్యానములో నుండుము.

అట్టడుగున ( ఆత్మయందున ) గల మనిషికి పతనభీతి వుండదు. — జాన్ బుస్యన్

వేదాంతి ఎవరంటే చీకటిగదిలో నల్లపిల్లికోసం వెదికే అంధుడు (అజ్ఞాన హృదయములో ఆత్మాన్వేషణచేయువాడు). — లార్డ్ బోవెన్

ఆత్మను తెలియనీయక బాహ్యప్రపంచము అడ్డుతగులుటలేదు. మానసికప్రపంచమే అడ్డువచ్చుచున్నది గాన మనస్సును జయించవలెను.

అన్ని భారములు భూమిమీదనే గలవు. ఆకాశమునకు భారమేమియు లేదు. ఇట్లే అహంకారికి అనేక బరువులుండును. నిరహంకారికి బరువేమియు నుండదు. అహంకారికి దేహధనాదులపై గల మమకారమే బరువు.

మమకారమును దేవునిపై నుంచువారే భక్తులు. అహంకార మమకారములు లేనివారే జ్ఞానులు.

నన్ను దూషించినవాడు నాకు నా తల్లిదండ్రులకంటే అధికప్రియుడు. అతడు పాపము తానుమునిగిపోయినన్న సంతారమునుండి తరింపజేయుచున్నాడు. — నాబా

అహంకారము బ్రతికియున్నంతవరకును బాధ్యతలుండును.

చిత్తశుద్ధిని గలిగించని కర్మలన్నియు వినోదము  
కొరకుగాని ఆడంబరముకొరకుగాని స్వార్థముకొరకుగా  
చేయబడుచుండును.

హృదయశుద్ధిలేనివారు ఎచ్చట నున్నను బాధల  
పడుచునేయుందురు.

అనుభవానికి మూడు పునాదులు. హెచ్చుగాచూడడం  
ఎక్కువగా బాధలు అనుభవించడం, హెచ్చుగా అధ్యయన  
చేయడం. — కేధర

ప్రపంచమే నాదేశం, నిఖిల మానవాళి నాసోదరులు  
సత్కార్యాలు చేయడమే నామతం. — థామస్ పెయిన్

జన్మవల్లనే కాక సద్గుణాలవల్లనే మనం ఉత్తమ  
మానవులం కాగలము. గొప్పకార్యాలు గొప్ప మనసు  
లను చాటగలవు. — జాన్ ఫ్లెచర్

దైవాన్ని గురించి విడమర్చి చెప్పలేము. వాదించ  
లేము. సిద్ధాంతీకరించలేము. చర్చించలేము. మన  
సాధ్యమైనదల్లా ఒకటే. దైవాన్ని సేవించగలం.

— మెహర్ బాబ్

న్యాయంగాను, ధర్మంగాను, వ్యవహరించకుండు  
సంతోషంగా జీవించలేవు. సంతోషంగా జీవించకపో  
న్యాయంగా ధర్మంగా వ్యవహరించలేవు.

— ఎపిక్యురస్

ఆనందం కావాలో అధికారం కావాలో తేల్చుకొ  
ముంటాడు భగవంతుడు. రెండూ లభ్యం కమ్మంటే కాశ  
— ఎమర్సన్

ప్రేమను విత్తిశాంతిని పండించు, నమ్రతను విత్తి  
గౌరవాన్ని పండించు, ధ్యానాన్ని విత్తి జ్ఞానాన్ని పండించు.  
ప్రార్థనను విత్తి అనుగ్రహాన్ని పండించు.

—స్వామి శివానంద

## స్వయం పాథన

నేను తిన్నది నేనే జీర్ణించుకోవాలి కాని ఎంతటి  
బాడై నా మరొకడు నాకు ఈ పనిచేసిపెట్టలేడు. అలాగే  
భగవంతునితోటి ఐక్యాన్ని స్వయంగా నేనే సాధించాలి  
కాని ఏ మహానుభావుడూ నాకు ఈ విషయంలో సహాయ  
పడలేడు.

—స్వామి రామతీర్థ

## జ్ఞానవృద్ధివిధి క్రమసాధనలు

(శ్రీ మలయాళ సద్గురు ఉపదేశసారము)

రాళ్ళు సున్నమునులేని భూమిలో పెట్టిన విత్తనము  
బాగుగా మొలకెత్తి వృద్ధియగుచుండునట్లు కామ, క్రోధ  
లోభ, మమకార, గర్వ, అహంకారాది దుర్గుణములులేని  
హృదయముగల వారిలో సద్గురువులు చెప్పిన మంత్రములు,  
నీతి, ధర్మ, భక్తి, జ్ఞాన, వైరాగ్య విషయములు బాగుగా  
నాటుకొని వృద్ధియగు చుండును.

ఉప్పనీళ్ళు వేడినీరును పోయక మంచినీళ్ళను చెట్లకు  
పోయచున్నచో వృద్ధియగు చుండునట్లు అన్యాయార్జితము  
లైనవి, రాజస తామసములైనవి యగు ఆహారములను  
భుజించక న్యాయార్జితములైనవి సాత్వికములైనవి యగు  
ఆహారములను భుజించుచున్న మాత్రమే మానసాదీంద్రియ  
ములు శాంతముగా నుండును.

ఉదయము మొదలుకొని సాయంత్రము వరకున  
వృక్షమునకు సూర్యరశ్మి తగులుచుండిన మాత్రమే వృక్షము  
పెరుగుటకు అనుకూలించు విధముగ ఉదయము నిద్రలేచిన  
మొదలుకొని రాత్రి నిద్రించువరకును ప్రతిదినము మోక్ష  
పేక్షతో, పరమాత్మ చింతనతో నుండిన మాత్రమే జ్ఞానము  
వృద్ధియగుచుండును.

విషవాయువు వేయక మంచివాయువు వీచుచుండి;  
మాత్రమే వృక్షము వృద్ధియగుటకు అనుకూలించునట్లు  
మనస్సు దుర్గుణములను చింతనచేయక శమదమాది మంత్ర  
విషయములను మననము చేయుచుండిన మాత్రమే జ్ఞానము  
వృద్ధియగుచుండును.

ఆకాశముయొక్క అవకాశ ముండిన మాత్రమే  
వృక్షము పెరుగునే గాని ఇరుకులో పెట్టినచో పెరగనట్లు  
స్వార్థగుణమును నీవు, నేను అను భేదబుద్ధిని వదిలి విశా  
మైన అఖండ భావమును పోషించుకొనుచుండిన మాత్రమే  
అద్వైతాత్మ విజ్ఞానము కలుగును.

పై చెప్పబడిన పంచశీలములను ఉత్సాహముతో  
ఓర్పుతో ఆచరణలో పెట్టనిదే అజ్ఞాన దుఃఖములు నశించవు

### అజ్ఞానవృక్షమును వినాశమొనర్చు సాధనలు

పెద్దవృక్షముయొక్క చిన్న చిన్న కొమ్మలను నరి  
నంత మాత్రమున వృక్షము చావనట్లు తీర్థయాత్ర- సేవ  
ఉపవాస- మానవ్రతములు, పూజలు, భజనలున్ను చేసినం  
మాత్రమున అజ్ఞానవృక్షము చావదు.

వృక్షముయొక్క పెద్ద పెద్ద కొమ్మలను నరికినను వృక్షము చావనట్లు, జపము ధారణ ధ్యానములను చేయుచున్నను అజ్ఞాన వృక్షము చావదు,

వృక్షముయొక్క మొదలు నరికివేసినను కొన్ని వృక్షములు చావనట్లు తీవ్రముగా బ్రహ్మచింతన ధ్యాన సమాధులను అభ్యసించుచున్నను అజ్ఞానవృక్షము పూర్తిగా చావదు,

వృక్షముయొక్క మూలమును అనగా కూకటి వేరును పెరికి పార వేసినప్పుడు మాత్రమే వృక్షము నిశ్చేషముగా నశించునట్లు ధ్యాత్వ, ధ్యాన, ధ్యేయ భేదములులేని (జీవ బ్రహ్మలనెడి భేదము లేని) కేవల సహజ సమాధియొక్క అనుభవము కలిగినప్పుడే అజ్ఞానవృక్షము పూర్తిగా నశించును.

అజ్ఞానమును నశింపు జేసికొనక, నేను జ్ఞాని ననియు నాకు మరల జన్మ లేదనియును చెప్పుకొనుచుండువారు మూఢులు.

( వేశ్య మోక్షమొందిన విధము )

రుద్రాక్షమాల ధారణా ప్రభావంచే  
మనుష్య జన్మలెత్తిన కోతి, కోడి.

సందిగ్రామమనే ఊరిలో మహానంద అనే అందాల బరిణి అయిన ఒక వేశ్య వుండేది. ఆమె మహా విశ్వరూప వంతురాలు. ఛత్ర, చామర, యాన, పాదరక్ష లన్ని బంగారువే యగును. చిత్ర చీనాంబరాలు ధరించేది.



పుష్కలమైన పాడిపంటలతో దాస దాసీజనములతో అవ  
పరివారముతో సమస్త అలంకారాలు ధన రత్నరాసు  
కలిగి శోభించేదామె.

ఇంతటి విశ్వర్య సంపన్నురాలైన మహానంద సు  
ధర్మపరాయణ, శివపూజయం దాసక్తురాలు, బ్రాహ్మ  
భక్తియుగలది.

ఆ వేశ్య వినోద కాలక్షేపంకోసమని ఒక కోటిని, 1  
కోడిని పెంచుకున్నది. వాటిని రుద్రాక్షమాలలతో అల  
రించి నాట్యమండపానికి తీసుకువచ్చి తాళ గీత వాద్యాల  
ఆరెంటిని ఆడించేది. రుద్రాక్షమాలికలతో కర్ణాభరణాలై  
కుండలాలతో తయారైన ఆవాసరం ఒక బాలకుడులా  
నృత్యం చేస్తుంటే శిఖపైన రుద్రాక్ష కట్టుకున్న కోడి, కోటి  
సమానంగా నాట్యం చేసేది. ఇది చూసిన ప్రేక్షకు  
ఆనందంతో తన్మయు లయ్యేవారు. ఇలా చాలా కా  
గడిచింది.

ఒకరోజున జడలు త్రిపుండ్ర రుద్రాక్షమాలలు ధరిం  
శివభక్తుడు వేశ్య ఇంటికి వచ్చాడు. స్వచ్ఛమైన భస్మ  
తోను, మహారత్నాలతో పొదిగిన కంకణముతోను, సూ  
భగవానునివలె ప్రకాశించుచున్న ఆ శివభక్తుని వే  
పూజించి మనస్సులో మిక్కిలి సంతోషం పొందింది.

తరువాత అతని ముండేతినున్న కంకణంచు  
ఆశ్చర్యంతో మహారత్నాదివ్యరత్నాలతో నిండిన ఈ కంక  
ణంత చక్కగా ఉన్నదీ, ఇటువంటి భూషణము నావంటిది

శ్రీ హస్తాన్ని అలంకరించటానికి తగియున్నది. ఏమంటారు అని ప్రాధేయ పూర్వకంగా అడిగింది.

ఆ శివభక్తుడు చిరునవ్వుతో ఆమెను చూచి సరే నీ మనస్సులో ఉద్దేశము నెరవేర్చి ఈ దివ్యకంకణం నీ కిస్తాను. అభ్యంతరంలేదు. కాని, మరి దానికి సరిఅయిన విలువ ఇవ్వగలవా, యని అడిగాడు.

అందుకామె మహనీయా! మేము వేశ్యలమేగాని పతివ్రతలము కాము. మా కులాచార ధర్మం తెలుసుకదా. అయితే రత్నఖచితకంకణం నాకిచ్చితిరంటే, పూర్తి మూడు రాత్రులు, పగళ్ళును మీభార్యగా ఉంటాను అన్నది.

ఆ శివభక్తుడైన వైశ్యుడు ఒప్పుకొని చంద్రసూర్యులు సాక్షులుగా సత్యంగా మూడు అహోరాత్రులు తనకు భార్యగా నుందునని ఆమెచేత ప్రమాణం చేయించుకొని ఆ రత్నకంకణం మహానందకిచ్చాడు. అంతేకాదు దానితోపాటు రత్నమయమైన ఒక శివలింగంకూడా ఆమెచేతనుంచి ఈ లింగం నాకు ప్రాణప్రదమైనది. దీన్ని కూడా భద్రపరచు. దీనికి భంగంకలిగితే నాకు ప్రాణభంగమన్నమాట. జ్ఞాపక ముంచుకో, అని చెప్పి యిచ్చాడు.

అలాగే దాన్ని మహానంద తీసుకొని, నాటకరంగ స్థలంలో ఒకచోట జాగ్రత్తపరచి లోపలికి వెళ్ళింది.

నిజధర్మాన్ని అనుసరించి మహానంద ఆనాటి రాత్రి మృదుశయ్యపైన వైశ్యుడితో క్రిడించి సుఖంగా నిదించింది.

అర్ధరాత్రివేళ నాట్యమండపంలో ఆకస్మాత్తుగా అగ్ని పుట్టుకొచ్చి మంటపమంతటిని దహించివేసింది. ఎగసివచ్చే

మంటలుచూచి వేశ్య చటాలున లేచివచ్చి కోతిని కట్టినతాడ  
ఊడదీసింది. దానితోపాటు కోడికూడ అగ్నికణాలు చిమ్ము  
కుంటూ భయంతో దూరంగా పారిపోయింది.

మంటపంతోపాటు వేశ్య మంటప స్తంభంలో దా  
కెట్టిన రత్నమయ శివలింగంకూడా పెట్టిపోయి ముక్క  
ముక్కలై పోయింది. అదిచూచి మహానంద శివభక్తుడు  
ఎంతగానో దుఃఖించారు.

వైశ్యుడు ప్రాణత్యాగానికి సిద్ధమయ్యాడు. ఎం  
చెప్పినా మాననుగాక మాననని అతడు దృఢనిశ్చయ  
డయ్యాడు.

శివవ్రతుడి ఆజ్ఞప్రకారం మహానంద తన సేవకులచే  
ఊరిచివర మైదానంలో చితి ఏర్పాటు చేయించింది. శి  
ష్యానపరుడైన ఆ వైశ్యుడు అగ్నికి ప్రదక్షిణాలుచే  
పురజనులందరూ చూస్తూండగా ఘోర్యంతో అగ్నిలో  
దుమికాడు.

వేశ్య అయిన మహానంద పరితపించింది. అంతలో  
ఆమె మనస్సుకి ఒక ధర్మసూక్ష్మం గోచరించింది. బం  
జనులతో తన నిశ్చయాన్ని ఇలా వెల్లడించింది. శివదీక్ష  
పరుడైన ఈ వైశ్యుడికి మూడురోజులు పత్నిగా ఉంటాన  
ప్రమాణం చేసి ఈ రత్నకంకణం పుచ్చుకున్నాను. న  
కర్మంకోడ్చి మూడురోజులు పూర్తికాకుండానే ఇటువం  
దుస్సంఘటన ఏర్పడి ఈయన మరణించాడు. నేను అత  
సహధర్మచారిణిని కనుక అతన్ని అనుసరించడం నావిధ  
సత్యం తప్పకూడదు. సత్యవర్తనమే పరమ ధర్మము. ఇ

ముక్తిమార్గము. దీన్ని మించిన ఉత్తమ గతి లేదు. కనుక సత్యాన్ని అనుసరించి నే నీశివభక్తునిపేట వెళ్ళబోతున్నాను. ఆమె నిశ్చయం విన్న బంధుజనం వద్దని ఎన్నోవిధాల వారించారు. కాని ఆమె ఎంతమాత్రం వినక, విప్రులకు దానా లిచ్చింది. సదాశివుని ధ్యానించింది. అగ్నికి ముమ్మారు ప్రదక్షిణం చేసి సిద్ధంగా ఉన్నంతలో మహేశ్వరు డామె భక్తికి మెచ్చి ప్రత్యక్షమై ఆమె అగ్నిలో పడకుండా వారించాడు.

కోటిసూర్యులకాంతిలో ప్రకాశించే ఆ త్రిలోచనుని దర్శించి వేశ్యభయంతో కొయ్యబారిపోయింది. వెలవెల బోయే ముఖంతో వణికిపోతూ కన్నీటితో నమస్కరిస్తున్న ఆ మహానందను చెయ్యిపట్టుకొని శివుడు చెప్పాడు. “అమ్మాయి నీ సత్యధర్మానికి నిశ్చలమైన శివభక్తికి సంతోషించాను. నీ భక్తిని పరీక్షించటానికే ఈశ్వరభక్తుడైన వైశ్యుని రూపములో వచ్చాను. నామాయచేతనే మంట పంలో అగ్నిపుట్టింది. నేనే సర్వాన్ని దగ్ధంచేసి శివలింగాన్ని కాల్చి అగ్నిలో ప్రాణత్యాగం చేయించాను. సామాన్యంగా భోగకాంతలు మాయమాటలుచెప్పే జనవంశకులు. నీవు ఆలాగాక సత్యవ్రతమై అగ్నిప్రవేశం చెయ్యటానికి సిద్ధమయ్యావు కాబట్టి నీకు దేవతలు సయితం పొందలేని భోగాలు నేను అనుగ్రహిస్తున్నాను. చిరకాల ఆయుర్దాయం సంతానంవంటివి నీకేం కావాలో కోరుకో” అని చెప్పాడు.

అందుకు మహానంద “మహేశా! నాకు ఐహిక భోగాలు అముష్మిక భోగాలయందు ఆసక్తి ఏమీలేదు. నీ పాదసేవ

తక్క నా కితరమేమివాడు, నా ఈ బంధు మిత్రులు పరివారజనం నీ దర్శనంకోసం వేచి వున్నారు. వీరందరినీ నాతోపాటు నీ పరమ పదానికిచేర్చు. పునర్జన్మ లేకుండా అనుగ్రహించు” అని కోరగా మహేశ్వరుడు ఆలాగే అనుగ్రహించాడు.

నాట్యమంటపం దహించినపుడు తప్పించుకుపోయిన మర్కట, కుక్కుటాలు పారిపోయి అరణ్యంలో తిరిగి తిరిగి దేహం చాలించాయి. మరల కోతి, కాళ్ళీర దేశాధీశుడగు చంద్రసేనుడను రాజునకు కుమారుడుగా పుట్టెను. అతనిపేరు సుధర్మడు. కోడి మంత్రికి కుమారుడుగా పుట్టెను. అతని పేరు తారకుడు. రాజు కుమారుడు మంత్రి కుమారుడును చిన్నప్పటినుండి ప్రాణస్నేహంతోనుండి విద్యాభ్యాసం కలిసి చేశారు. ప్రతిదినము శరీరమునకు విభూతి పూసికొని రుద్రాక్షమాలలు ధరించి శివనామ సంకీర్తన స్మరణలతో జీవితమును గడుపుచు ఇంద్రియ విషయ భోగములకు దాసులు కాక పరమేశ్వర ధ్యానముతోనే మహాదానందము నొందుచు చివరకు పరమశివ పదము నొందిరి. ఈ వృత్తాంతమును పరాశర మహర్షి చెప్పెను.

### స్వర్గమునుండి వచ్చిన వాని లక్షణాలు

శ్లో. దయాభూతేషు సద్వాదః | పరలోకం ప్రతిక్రియా  
సత్యా భూతహితాచోక్తిః | వేదప్రామాణ్య దర్శనం  
గురుదేవర్షి సిద్ధర్షి పూజనం సాధుసంగమః  
సత్త్రియాభ్యసనం మైత్రి | చేతద్బుద్ధ్యేత పండితః

అన్యనిచైవ సద్ధర్మః । క్రియాభూతాని యాని చ  
స్వర్గచ్యుతానాం లింగాని । పురుషాణామపాపినామ్

తా. 1. భూతదయ 2. సత్యము 3. పరోపకారము  
4. సత్సంగత్యము 5. భగవద్భక్తి 6. గురుసేవ 7. శాస్త్ర  
ప్రమాణబుద్ధి 8. దానధర్మాది సత్కార్యము లాచరించుట  
9. పరలోక సుఖమునకై పాటుపడుట మున్నగునవి.

### నరకమునుండి వచ్చిన వాని లక్షణాలు

శ్లో. పరనిందా కృతఘ్నత్వం । పరమర్శోవఘట్టనం  
నైఘ్నర్యం నిర్ఘృణత్వంచ । పరదారోపసేవనం  
పరస్యహరణాశాచ । దేవతానాంచ కుత్సనం  
నికృత్యా వంచనానలంకారం । కార్పణ్యం చన్యణాంవధః  
యానిచప్రతిషిద్ధాని । తద్వృత్తించప్రశంసతాం  
ఉపలక్షణాని జానీయాత్ । ముక్తానాంనరకాదను.

( మార్కండేయపురాణం ) 15.42

తా. 1) పరులను నిందించుట, 2) జాధించుట,  
3) మోసగించుట 4) చంపుట 5) పరదారధనాదులహరిం  
చుట 6) అనేక విధముల పరులకపకారము చేయుట 7) దేవతా  
నింద 8) శాస్త్రదూషణ 9) చేసిన మేలు మరచుట మొదల  
గునవి నరకమునుండి వచ్చిన వాని లక్షణములని తెలిసికో.

## మంచి కొడుకు—చెడ్డ కొడుకు

నాదనామక్రియ - ఆదితాళము

1. ఇల తలిదండ్రుల తొలిదైవంబని  
దలచిన వాడే పుత్రుడూ  
కలిమి బలిమి గలదనియు బడాయి  
జేసినవాడే శత్రుడూ ॥ ఇల
2. ధన ధాన్యంబులు తెచ్చి కుటుంబము  
జరిపిన వాడే పుత్రుడూ  
వినయము లేకను ఇతరులతో  
పోరాడిన వాడే శత్రుడూ ॥ ఇల
3. ఆలితోను సంసారముజేసి  
ఏలినవాడే పుత్రుడూ  
కాలముగల పరస్త్రిలతోను  
భోగించినవాడే శత్రుడూ ॥ ఇల
4. పెద్దల సేవలు చేసి సమిష్టిగ  
నుండినవాడే పుత్రుడూ  
హద్దు తెలియకను పెద్దలతో  
వాదించినవాడే శత్రుడూ ॥ ఇల
5. పంచవింశతి తత్త్వములన్ని  
యోచించిన వాడే పుత్రుడూ  
కొంచములో మూడాశలు మొదటికి  
తృంచనివాడే శత్రుడూ ॥ ఇల
6. ఎందుకొచ్చె నరజన్మంబని  
మొర పెట్టిన వాడే పుత్రుడూ

అందరిలో అపకీర్తి తేచ్చి

దుఃఖించిన వాడే శత్రుడూ

॥ ఇల ॥

7. అప్టమదంబుల గొట్టి ఆర్దురిని

కట్టిన వాడే పుత్రుడూ

ఇష్టముతో శ్రీవిష్ణు దేవుని

వేడని వాడే శత్రుడూ

॥ ఇల ॥

8. ఎరుపు తెలుపు నలుపులోగురురాయుని

నరిగిన వాడే పుత్రుడూ

నరశల్యంబుల దేహము స్థిరమని

నమ్మిన వాడే శత్రుడూ

॥ ఇల ॥

9. యోగమనగ నెట్టిదోవివరంబుగ

తెలిసిన వాడే పుత్రుడూ

బాగుగాను నారాయణభావము

నరగని వాడే శత్రుడూ

॥ ఇల ॥

( మంచి కూతురు—చెడ్డ కూతురు )

అనందభరవి—అదితాశము

1. పతికతిహితమా మతిగలదై

నద్గతివెదకినదే సంసారీ

మతిపోయిన గతి సతతము క్షితిపై

వెతజెందునదే వ్యభిచారీ

2. చిత్తమంత తన యత్తవారిపై

హత్తియుంచునదె సంసారీ

పెత్తనదారై యత్తమామలను

మొత్తి ఏడ్చునదె వ్యభిచారీ.



3. భగవంతునిగన దగునియమముతో  
జగమెరుంగునదే సంసారీ  
తెగదిని మదమున సాగసులుచేయుచు  
వగలుజూపునదె వ్యభిచారీ.
4. పరపురుషులగని పరువెరింగి కను  
మరిగి తిరుగునదె సంసారీ  
మురిపెముతో తన చరితంబితరుల  
కెరిగించునదె వ్యభిచారీ.
5. సకలధర్మముల నికరమెరిగి పర  
సుఖము గోరినదె సంసారీ  
వికటసుఖముకై పకపకమని పం  
డ్డికిలించునదె వ్యభిచారీ.
6. పరసతులకు నిహపర సౌఖ్యంబుల  
గురిజూపినదె సంసారీ  
ఇరుగు పొరుగులను జొరబడితిట్టెడి  
వరుసలెరిగినదె వ్యభిచారీ.
7. పెద్దలసంగతి ముద్దుతోడ మది  
కద్దుకొన్నదె సంసారీ  
గద్దరిబుద్ధిని హద్దు దప్పిచెడు  
విద్య గోరునదె వ్యభిచారీ.
8. కృష్ణంరాజున కిష్టమైన ఈ  
సృష్టెరింగినదె సంసారీ  
భ్రష్టతిండికై కష్టమోర్చి గతి  
నష్టపెటునదె వ్యభిచారీ.

“ విత్తమోహంబుతో దానమివ్వలేని  
ధనికులను లోకమంద దెందరినొజూతు  
మరియు మరియు ద్రవ్యమునకై పరువు లిడెడి  
లోభులన దెందరి నొగండు లోకమందు ”

“ ప్రభువులేగిరమాత్యులె ప్రళయమైరి  
చిన్నపెద్ద సమస్తంబు జీర్ణమయ్యె  
కటకటా యెవ్వనికీగాని కామములను  
తృప్తియనునది లోకాన దొరకలేదు. ”

“ పోయె మావాడు మానాన్నపోయెననుచు  
మొత్తుకొందురొ హోయని మోములెత్తి  
గుడ్డలంజుట్టి అల్లదే గొంచుపోయి  
కాష్టమందిడి దయలేక కాల్చుచుండు ”

“ ఉన్నదంతయు దాయాదులూడ్చుకొండ్రు  
ఓరిజీవుడ నీది యెడారి దారి  
దోవబత్తెంబు కట్టుకొన్నావో లేదో  
చివర నీవెంటరాదొక్క చిల్లిగవ్వ ” ( బుద్ధచర్య

## పెద్దల పద్య రత్నములు

శ్రీ. చెప్పనేటికి దానెంత శ్రేష్ఠుడైన  
గృత శుభాశుభ కర్మముల్ గెంట గలడె !  
కొంచమో గొప్పయో తాము గొలుపు కర్మ  
మనుభవింతురు మనుజులు సమరవరులు॥

- క. తన చేసిన కర్మముచే  
దనకాపద సంభవింప చెవము దూరన్  
జన దన్యుల నిందింపన్  
జనదయ్యది యనుభవమున జక్కంబడెడిన్ ||
- గీ. తానొనర్చిన కర్మంబు తనకు గష్ట  
మొసంగు తరి తెల్విగలవాడు వ్యసన పడడు  
అన్యులపకారమును దనకాచరించి  
రనుచునజ్ఞుండు వైరమ్ముగని కృశించు  
( జేపిభా )
- సీ. సంసారమునజేరి చావజాతురుగాని  
లక్ష్యముంచరు మహా లాభమునకు  
పిచ్చి పట్టిన రీతి కుక్షి కేడ్తురు గాని  
లక్ష్యముంచరు మహా లాభమునకు  
పలు దుఃఖములకోర్చి కులుకుచుందురు గాని  
లక్ష్యముంచరు మహా లాభమునకు  
తెగదిని మత్తెక్కి- పొగరు గాంతురు గాని  
లక్ష్యముంచరు మహా లాభమునకు
- గీ. నిట్టి పలుగాకి మనుజులీ సృష్టియందు  
హీనకర్మలు గుర్తించి మానలేక  
చెరుపుచున్నారు యోగముల్ జరుగనీక  
రాజయోగీంద్ర లక్ష్మీ నారాయణార్య||
- సీ. తల్లిదండ్రులు నక్కచెల్లెండు బాపలు  
నన్నదమ్ములు మోదమందుపెల్లు  
నాలుబిడ్డలు సొంత యత్తమామలు సదా  
యశమానురాగులై మసలుపెల్లు

నఖలవిద్యలు మంచి సఖులు బంధుశ్రేణి  
 పశుధనంబులు గొప్ప వసతులెల్ల  
 జగతిపై స్థావర జంగమాదులతోడ  
 నిండి కన్పించు బ్రహ్మాండమెల్ల

గీ. కన్నుమూసినతోడనే సున్నయగుచు  
 మాయమైపోవు సంగతి మరచి సర్వ  
 పాపములజేయుచుందురీ పాడునరులు  
 రాజయోగీంద్ర లక్ష్మీనారాయణార్య.

సీ. మొదట సంసారంబు మోసియేడ్చిన శుంఠ  
 తనయునిపై బెట్టి తర్లిపోయె  
 దానినాతడు మోసి మానక మరికొంత  
 గూర్చిపుత్రునకిచ్చి కూలిపోయె  
 నద్దాని ధరియించి హద్దుగానక మోసి  
 యతని పుత్రునకిచ్చి యడగిపోయె  
 నట్టి దానిని నాత డెట్టులో తెగమోసి  
 సతి సుతాదులకిచ్చి సమసిపోయె

గీ. బహుతరంబులనుండి యీబాధ బొందు  
 టెరిగి మానవులీ మాయ గురిధరించి  
 కూలుచున్నారు పరమాత్మ గుర్తుదప్పి  
 రాజయోగీంద్ర లక్ష్మీనారాయణార్య.


సీ. సూర్య చంద్రులు మాయ సృష్టి సర్వము మాయ  
 ధనధాన్యములు మాయ తనువుమాయ  
 లఖల కర్మలుమాయ యవనీశ్వరులు మాయ  
 యుద్యోగములు మాయ విద్య మాయ

తల్లిదండ్రులు మాయ తగులాటములు మాయ  
పనులన్నియును మాయ ఫలము మా,  
సర్వజీవులు మాయ సంసారమతి మాయ  
సతి సుఖంబులు మాయ గతులు మా

గీ. దృశ్యకార్యంబులన్నియు దుఃఖమగుచు  
మాయగాబోవు సంగతి మరచిపోవు  
మానవుల జన్మమతి మాయ మాయ మాయ  
రాజయోగీంద్ర లక్ష్మీ నారాయణార్య॥

క. మంగళమా సద్గురునకు  
మంగళమాత్మస్వరూప మహితాత్మునకున్  
మంగళమా సర్వమునకు  
మంగళమాత్మావలోక మహిమకు మనసా.

( తత్త్వలక్ష్మ్యోరవమునుం



## శ్రీ చిన్మయ రామదాసు గ్రంథములు

1. శ్రీ గీతాయోగ చతుష్టయము	హ. 0.
2. ఆచరణ - అనుభవము	1.
3. జ్ఞానాగ్నికణములు	0.
4. జీవితధర్మామృతము	1.
5. గృహసథర్మావళి ( రెండవ కూర్పు )	1.
6. శ్రీ భగవత్పుజామాలా ( నాల్గవ కూర్పు )	2.
7. దేవుడెవరు ? ( దేవుడెట్లు కనబడును ? )	1.
8. ప్రశ్నోత్తర తారావళి	0.
9. ప్రశ్నోత్తర తులసీమాల	1.
10. జానకథలు	1.
11. శ్రోధము - శాంతము	0.
12. కైవల్యసాధని	1.
13. కేశనివారిణి	1.
14. సుఖము - దుఃఖము	1.
15. పుణ్యము - పాపము *	
16. శ్రీ మలయాళసద్గురు చరిత్ర సార సంగ్రహము *	

\* ఈగుర్తు గలవి పునర్ముద్రణ కావలసి యున్నవి.

### అచ్చుకావలసిన గ్రంథములు

1. భక్తి - వైరాగ్యము
2. భక్తి - భగవంతుడు
3. జపము - ధ్యానము
4. చిన్మయనూకులు
5. ధర్మబోధావళి
6. గీతాప్రభావము
7. ధర్మనూకులు
8. శ్రీ మలయాళసద్గురు సుబోధసారము

శ్రీ మలయాళసద్గురు పెద్దాశ్రమః  
తాడేపల్లి పోస్టు, వయా కొడాలి  
దీవితాలాకా, కృష్ణాజిల్లా